



SEASON OF PENTECOST

പെന്തിക്കോസ്തികാലം

سَبْعَةُ عَشَرَ

سَبْعُ عَشَرَ  
SUNDAYاَوَّلُ عَشَرَ  
MONDAYثَانِي عَشَرَ  
TUESDAYثَلَاثِي عَشَرَ  
WEDNESDAYرَبِيعَا عَشَرَ  
THURSDAYخَمِيسَا  
FRIDAYسَبْتَا  
SATURDAY1  
2910<sup>th</sup> Sunday after Pentecost5  
301  
31732<sup>nd</sup> Memorial  
Mar Gregorios Bar Hebraeus

AUGUST

5  
1  
Shunoyo Lent Begins (15 Day)  
Comme, of the Martyrs Marth  
Smooni & her 7 Children and  
Mar Eliazar, their teacher  
6<sup>th</sup> Memorial of  
Poulose Mar Pachomios OIC  
(Betheny Aaram Peruned)1  
25  
31  
4

## സൈബർ കുറ്റകൃത്യങ്ങൾ തടയണം: പ. കാതോലിക്കാ ബാവ

കോട്ടയം - കേരളം ഇന്ത്യയിലെ ആദ്യ ഡിജിറ്റൽ സംസ്ഥാനം എന്ന ബഹു മതിയിൽ നിൽക്കുമ്പോൾ തന്നെ സൈബർ മേഖലയിലെ തെറ്റായ ഉപയോഗം മൂലം അപമതിക്കപ്പെടുന്ന സ്ഥിതിയിൽ സമൂഹം ആയി തീരുന്നു എന്ന് പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ. സൈബർ ലോകത്തെ വ്യാജന്മാരെയും, അത്തരം നൂതന രീതിയിൽ ഉള്ള ആപ്തി ക്ഷേണകളും വഴി കുറ്റകൃത്യങ്ങൾ നടത്തുമ്പോൾ ശക്തമായ നടപടി ബന്ധപ്പെട്ട അധികാരികൾ കൈകൊള്ളണം. ഈ തരത്തിൽ, പണം അപഹരിക്കുക, വ്യക്തികളേയും, സ്ഥാപനങ്ങളേയും, സംഘടനകളേയും, അപകീർത്തിപ്പെടുത്തുക, വ്യാജ സന്ദേശങ്ങൾ പ്രചരിപ്പിക്കുക തുടങ്ങിയ സാമൂഹിക വിരുദ്ധ പ്രവർത്തനങ്ങൾ നടത്തുന്നവരെ തിരിച്ചറിഞ്ഞു ഒറ്റപ്പെടുത്തണം.

ജീവൻ പോലും അപായപ്പെടുത്തുന്ന ബ്ലൂ വെയിൽ പോലെ ഉള്ള കളികളെ കുറിച്ചും, സോഷ്യൽ മീഡിയയുടെ ശരിയായ ഉപയോഗത്തെ കുറിച്ചും നമ്മുടെ കുട്ടികളെ ബോധവാന്മാരാക്കേണ്ടത് ഇന്നത്തെ കാലഘട്ടത്തിൽ വളരെ ആവശ്യമാണ്. എന്നാൽ സാമൂഹിക പ്രതിബദ്ധതയുള്ള പ്രവർത്തനങ്ങളിൽ ഏർപ്പെട്ട സഹായം ചെയ്യുന്നവർ ഈ മേഖലയിൽ ഉണ്ട്. അവരെ പ്രോത്സാഹിപ്പിക്കേണ്ടതും അവശ്യമാണ് എന്ന് ബാവ അഭിപ്രായപ്പെട്ടു.

## ഓർത്തഡോക്സ് സഭ പ്രതിഷേധദിനം ആചരിക്കും

കോട്ടയം: ക്രൈസ്തവ വിശ്വാസത്തിന്റെയും കുദാശാധിഷ്ഠിതവുമായ മതാധിഷ്ഠിതവുമായ ജീവിതത്തിന്റെയും അവിഭാജ്യ ഘടകമായ കുമ്പസാരം നിർത്തലാക്കണമെന്ന ദേശീയ വനിതാ കമ്മീഷൻ അഭ്യക്ഷയുടെ നിർദ്ദേശത്തിനെതിരെ മലങ്കര ഓർത്തഡോക്സ് സഭ ആഗസ്റ്റ് 5 ഞായർ പ്രതിഷേധദിനമായി ആചരിക്കുമെന്ന് എപ്പിസ്കോപ്പൽ സുന്നഹദോസ് സെക്രട്ടറി ഡോ. യൂഹാനോൻ മാർ ദിയസ്കോറോസ് മെത്രാപ്പോലീത്തായും, സഭാ അസോസിയേഷൻ സെക്രട്ടറി അഡ്വ. ബിജു ഉമ്മനും അറിയിച്ചു. നിക്ഷിപ്ത താല്പര്യങ്ങളോടെ മതസ്ഥർ വളർത്താനുള്ള തന്ത്രത്തിന്റെ ഭാഗമാണോ ഈ നീക്കം എന്ന് സംശയിക്കേണ്ടിയിരിക്കുന്നു. മനുഷ്യന്റെ ആകുലതയ്ക്ക് ആശ്വാസം നൽകുന്നതും ആത്മബലം വർദ്ധിപ്പിക്കുന്നതിന് ഉപകരിക്കുന്നതുമായ ഒരു മതാനുഷ്ഠാനം നിരോധിക്കണമെന്ന വികലവും വിചിത്രവുമായ ശുപാർശ വേണ്ടത്ര അന്വേഷണമോ പഠനമോ വിശകലനമോ നടത്താതെയാണ് സമർപ്പിച്ചിട്ടുള്ളതെന്നതിന്റെ തെളിവാണ് വ്യത്യസ്ത കേന്ദ്രങ്ങളിൽ നിന്നുള്ള ഭിന്നാഭിപ്രായങ്ങളിൽ നിന്ന് വ്യക്തമാകുന്നത്. മതേതരത്വവും ബഹുസ്വരതയുമാണ് ഇന്ത്യൻ ജനാധിപത്യത്തിന്റെ കരുത്ത് എന്നത് തിരിച്ചറിഞ്ഞ് മതസൗഹാർദ്ദം തകർക്കാനിടയുള്ള നീക്കങ്ങളിൽ നിന്ന് അതിന് തുനിയുന്നവർ പിന്മാറണമെന്ന് അവർ അഭ്യർത്ഥിച്ചു.



## റഷ്യൻ ഓർത്തഡോക്സ് സഭയുടെ ഉന്നത ബഹുമതി ഡോ. ചെറിയാൻ ഈപ്പൻ

മോസ്കോ: റഷ്യൻ ഓർത്തഡോക്സ് സഭയുടെ ഉന്നത ബഹുമതിയായ 'സെർജി റഡോനേഷ്' റോയി ഇന്റർനാഷണൽ ചിൽഡ്രൻസ് ഫൗണ്ടേഷൻ പ്രസിഡന്റ് ഡോ. ചെറിയാൻ ഈപ്പൻ.

റഷ്യൻ ഓർത്തഡോക്സ് സഭാ അധ്യക്ഷൻ കിറിൽ പാത്രിയർക്കീസ് ബഹുമതി സമ്മാനിച്ചു. ഡോ. ചെറിയാൻ ഈപ്പന്റെ സപ്തതി പ്രമാണിച്ചാണ് റഷ്യൻ ഓർത്തഡോക്സ് സഭ ഈ ബഹുമതി നൽകി അദ്ദേഹത്തെ ആദരിച്ചത്.

മലങ്കര ഓർത്തഡോക്സ് സഭാംഗമായ ഡോ. ചെറിയാൻ ഈപ്പൻ റഷ്യയിലും അമേരിക്കയിലുമായി ബിസിനസ് ചെയ്യുന്നു. അദ്ദേഹം സ്ഥാപിച്ച റോയി ഇന്റർനാഷണൽ ചിൽഡ്രൻസ് ഫൗണ്ടേഷൻ ലോകമെമ്പാടുമുള്ള നൂറു കണക്കിന് ബാലഭവനങ്ങൾക്ക് സാമ്പത്തിക കൈത്താങ്ങൽ നൽകുന്നു. വിശ്വ വിഖ്യാതവും പൗരസ്ത്യ ഓർത്തഡോക്സ് സഭയുടെ അമൂല്യ ആദ്ധാത്മിക ഗ്രന്ഥങ്ങളുമായ ഫിലോക്കാലിയ, സാധകന്റെ സഞ്ചാരം, മാർ അപ്രേമിയുടെ സങ്കീർത്തനങ്ങൾ തുടങ്ങിയവ മൊഴിമാറ്റം ചെയ്യിച്ച് മലയാളത്തിൽ പതിനായിരക്കണക്കിന് കോപ്പികൾ പ്രസിദ്ധീകരിച്ച് സൗജന്യമായി വിതരണം ചെയ്തതിലൂടെ കേരള ക്രൈസ്തവ സഭകളുടെ ആദരം നേടിയ വ്യക്തിയാണ്.



# മലങ്കരസഭയുടെ സ്വാതന്ത്ര്യവും തനിമയും

ഡോ. മാത്യുസ് മാർ സേവേറിയോസ് മെത്രാപ്പോലീത്താ



എ. ഡി. 52-ൽ മാർത്തോമാശ്ലീഹായാൽ സ്ഥാപിതമായ മലങ്കരസഭ സ്വതന്ത്രയായി ജനിച്ചുവെങ്കിലും പാരമ്പര്യത്തിന്റെ ചങ്ങലകളാൽ ബന്ധനസ്ഥയായി 21-ാം നൂറ്റാണ്ടിലും കഴിയുന്നു. മലങ്കര സഭയുടെ അരുമസന്താനങ്ങൾ ഉണർന്നു ചിന്തിക്കേണ്ട സമയം അതിക്രമിച്ചു കഴിഞ്ഞു. മാർത്തോമായുടെ മക്കൾ സ്വതന്ത്രരോ അടിമകളോ? മൂന്നാം നൂറ്റാണ്ടിൽ പേർഷ്യയിൽ നിന്നുണ്ടായ സിറിയൻ അഭയാർത്ഥികളുടെ കുടിയേറ്റം മുതൽ പതിനെട്ടാം നൂറ്റാണ്ടു വരെയുള്ള വിദേശക്രിസ്ത്യാനികളുടെ ഇന്ത്യയിലേക്കുള്ള വരവും മാർത്തോമാ ക്രിസ്ത്യാനികളുമായി ഉണ്ടായ അവരുടെ ബന്ധവും മലങ്കരസഭയുടെ ചരിത്രത്തിൽ മായാനാവാത്ത വടുവുകളും പൊറുക്കാൻ പറ്റാത്ത മുറിവുകളും സമന്വയിപ്പിക്കുവാൻ പറ്റാത്ത വിള്ളലുകളും നൽകിയിട്ടുണ്ടെന്നത് ആത്മാഭിമാനമുള്ള ഏതൊരു മാർത്തോമാ മക്കൾക്കും ബോദ്ധ്യമുള്ള സത്യമാണ്. ഈ തിക്താനുഭവത്തിലേക്ക് മലങ്കരസഭാ മക്കളെ പിടിച്ചിഴിഞ്ഞി വലിച്ചെറിഞ്ഞ വിദേശക്രിസ്ത്യാനികളോട് ദൈവം പൊറുക്കുവാൻ നമുക്ക് പ്രാർത്ഥിക്കുകയേ തരമുള്ളൂ. ക്രൈസ്തവ വിശ്വാസത്തെ രാഷ്ട്രീയവൽക്കരിച്ചുള്ള വൈവിധ്യോപദേശങ്ങളുടെ പടക്കളമാക്കി മാറ്റി. ഈ ചെറിയ സഭയെ, ഇവരുടെ രാഷ്ട്രീയ പടയോട്ടങ്ങൾ ഭാരതമണ്ണിൽ ഇരമ്പിപ്പാഞ്ഞതിന് മുകസാക്ഷിയായി നിന്ന മലങ്കര സഭാമക്കൾക്ക് നഷ്ടപ്പെട്ടതോ, തനിമയുടെയും സ്വാതന്ത്ര്യത്തിന്റെയും അവബോധവും.

### 1. സംസ്കാരത്തിന്റെ ഉരകല്ലുകൾ

സ്ഥിതി സ്വാതന്ത്ര്യവും ജീവിതശൈലിയിലെ തനിമയും ഓരോ വ്യക്തിയുടെയും ജന്മാവകാശമാണ്. അതിന്മേൽ ആക്രമണം നടത്തുന്നവൻ അപരിഷ്കൃതനും വൈകാരിക സമനില തെറ്റിയവനുമാണ്. സ്ഥിതിസ്വാതന്ത്ര്യവും ജീവിതശൈലിയിലെ തനിമയും ബോദ്ധ്യപ്പെടുകയും അതിൽ അഭിമാനംകൊണ്ട് ജീവിതത്തിൽ അഭംഗുരം ആവിഷ്കരിക്കുവാൻ കഴിയുന്നതും ലക്ഷ്യബോധമുള്ള വിദ്യാഭ്യാസത്തിന്റെ പരിണതഫലമാകുന്നു. വൈദേശികമായതെന്തും കറതീർന്നതും അനുകരണീയമാണെന്നും സ്വദേശികമായതെന്തും വിലകുറഞ്ഞതും അവഗണിക്കപ്പെടേണ്ടതെന്നും ഉള്ള ചിന്ത സംസ്കാരശൂന്യതയുടെ പ്രതിഫലനമാണ്. ഭാരതത്തിലെ മതസാമുദായിക സാമൂഹ്യരംഗങ്ങൾ മാത്രമല്ല കലാസാംസ്കാരിക മണ്ഡലങ്ങളും ഈ അജ്ഞതയിൽനിന്ന് പരിപൂർണ്ണസ്വതന്ത്രമെന്ന് പറയുവാനാവില്ല. വിദേശക്രിസ്തീയ സഭാവിശ്വാസങ്ങൾ കേരളത്തിൽ ചേക്കേറിയപ്പോഴെല്ലാം 'മിഷനറിവേല' എന്ന വ്യാജേന അവരുടെ ക്രിസ്തീയ പൈതൃ

കത്തിന് മാർത്തോമാ ക്രിസ്ത്യാനികളുടെ ഇടയിൽ കോളനികൾ സൃഷ്ടിച്ച് അവരുടെ വിശ്വാസതത്വസംഹിതകളെ പ്രചരിപ്പിക്കുവാനുള്ള യുദ്ധഭൂമിയിൽ അവരെ പരസ്പരവൈരാഗ്യമുള്ളവരായി ചേരിതിരിച്ചു നിർത്തി ചൂഷണംചെയ്തു. ക്രിസ്തീയ വിശ്വാസത്തിലും ആരാധനാ പാരമ്പര്യത്തിലും സ്വതന്ത്രമായ ആവിഷ്കാരത്തിന് മാർത്തോമായുടെ മക്കളെ പ്രാപ്തരാക്കുവാനുള്ള അദ്യമായ ആഗ്രഹം മാത്രമായിരുന്നെങ്കിൽ അവരോട് ബദ്ധശത്രുത പുലർത്തുന്ന വിദേശസഭകളുടെ കോളനികളായി ഇവരെ മാറ്റുകയില്ലായിരുന്നു. അത് അന്നത്തെ സാഹചര്യമായിരുന്നുവെന്ന് പറഞ്ഞു തിരിച്ചറിയുവാൻ നോക്കുന്നവർ അവരുടെ ക്രിസ്തീയ സ്നേഹത്തിന്റെ അന്തസ്സത്തെ പ്രതികൂട്ടിലാണെന്ന് മനസ്സിലാക്കേണ്ടിയിരിക്കുന്നു. അവിടെയാണ് ക്രിസ്തീയ വിശ്വാസത്തിന്റെ വികലമായ ഇറക്കുമതിക്ക് അവർ ഉത്തരവാദികളാകുന്നത്. മാർത്തോമായുടെ മക്കളുടെ, തനിമയിലുള്ള ആരാധനാശൈലിയെ രൂപപ്പെടുത്തുവാൻ വിദേശ ക്രിസ്ത്യാനികളായി ഇവിടെ വന്നവർ പരിശ്രമിച്ചിരുന്നുവെങ്കിൽ അവരുടെ ക്രിസ്തീയവിശ്വാസത്തിന്റെ നൈർമല്യം മനസ്സിലാക്കാമായിരുന്നു. നേരെമറിച്ച് രാഷ്ട്രീയ വൽക്കരിക്കപ്പെട്ട് വികലമാക്കപ്പെട്ട ഒരു ക്രിസ്തീയ ജീവിതശൈലിയുടെ ഉടമകളായിരുന്നു അവർ എന്നതിനാൽ അവർക്ക് അപരിഷ്കൃതയുഗങ്ങളിലെ റോമാസാമ്രാജ്യത്തിന്റെയും പേർഷ്യൻ സാമ്രാജ്യത്തിന്റെയും രാക്ഷസചിന്തയിൽ പൂരിതമായ കൊളോണിയലിസത്തിന്റെ വക്താക്കളാകാനേ കഴിഞ്ഞുള്ളൂ എന്നതിൽ അത്ഭുതത്തിന് അവകാശമില്ല. സ്വാതന്ത്ര്യബോധത്തിന്റെ കുറവും തനിമയുടെ അഭിമാനക്കുറവും ഭാരതത്തിലെ കുറെ ക്രിസ്ത്യാനികളിലെങ്കിലും ഫലപ്രദമായി കുത്തിവയ്ക്കുവാൻ അവർക്ക് കഴിഞ്ഞുവെന്നതിന്റെ ബാക്കിപത്രമാണല്ലോ ഇന്നത്തെ കേരളക്രിസ്ത്യാനികളുടെ അന്ത്യോപന്തർഭൂതിയും റോമാപ്രേമവും ആംഗ്ലിക്കൻ അഭിനിവേശവും. തലമരണെണ്ണ തേക്കുന്ന ഇവരെ സംസ്കാര സമ്പന്നരാക്കി അഭിമാനമുള്ള മാർത്തോമായുടെ മക്കളാക്കുവാൻ യേശുക്രിസ്തുവിന്റെ രണ്ടാമത്തെ വരവിലേ ഇനി സാധിക്കുവെന്ന് തോന്നുന്നു.





### 2. 'വിശ്വാസത്തിന്റെ കാര്യമോ?'

പാരമ്പര്യത്തിന്റെ മയക്കുമരുന്നിനടിമപ്പെട്ടു കിടക്കുന്ന ഈ സംസ്കാരശൂന്യതയുടെ ഇടയ്ക്കിടയ്ക്കുള്ള ജൽപ്പനങ്ങളാണ് 'വിശ്വാസത്തിന്റെ കാര്യം' എന്നുള്ളത്. ക്രിസ്തീയ വിശ്വാസപാരമ്പര്യത്തിന്റെ വേദപുസ്തകാടിസ്ഥാനപോലും മനസ്സിലാക്കാതെ, ചില പ്രദേശത്തെ സഭകൾ മറ്റു പ്രദേശങ്ങളിലെ സഭകളുടെ മേൽ ആധിപത്യം പുലർത്തണമെന്നും അത് സ്വീകരിച്ച് നടക്കുന്നതാണ് ക്രിസ്തീയ വിശ്വാസമെന്നും പറയുന്ന ഇക്കൂട്ടർ അപ്പോസ്തോലന്മാരായ പത്രോസും പൗലോസും അവരുടെ ശിഷ്യന്മാരും സുവിശേഷത്താൽ ജനിപ്പിച്ചതായി വേദപുസ്തകം സാക്ഷ്യപ്പെടുത്തുന്ന ഏതെങ്കിലും സഭ മറ്റൊരു സഭയുടെ മേൽ ഏതെങ്കിലും രീതിയിൽ കർത്തൃത്വം നടത്തിയതായി വായിച്ചിട്ടുണ്ടോ? സിറിയൻ സഭകളുടെ ജീർണ്ണാവസ്ഥയുടെ കാലഘട്ടത്തിൽ 5-ാം നൂറ്റാണ്ടിനുശേഷം മാത്രം റോമാസഭയിലുടലെടുത്ത, ആഗോളസഭയ്ക്കൊരു തലവൻ എന്ന ആശയം സ്വയം ഉൾക്കൊണ്ട് സിറിയൻ ഓർത്തഡോക്സ് ആരാധനാ പുസ്തകങ്ങളും മറ്റും രൂപാന്തരം വരുത്തുവാൻ, തങ്ങളുടെ നിലനിൽപ്പ് അപകടത്തിലായ സാഹചര്യത്തിൽ പ്രേരിതമായി എങ്കിൽ അത് സിറിയൻ ഓർത്തഡോക്സ് സഭകളുടെ പാരമ്പര്യമാണെന്ന് പറയുവാൻ ലജ്ജയില്ലാത്തതിൽ അവരുടെ നിലനിൽപ്പിന്റെ പരിഗണനയിൽ നമുക്ക് മാപ്പു കൊടുക്കാം. അതേ ആരാധനകളിൽ ഇതേ വിഷയത്തെ സംബന്ധിച്ച് ഓർത്തഡോക്സ് സഭകളുടെ ശരിയായ വേദശാസ്ത്രാടിസ്ഥാനത്തിലുള്ള പ്രാർത്ഥനകളാണ് ഭൂരിപക്ഷവും ഇതിൽ കാണുന്നതെന്ന് മനസ്സിലാക്കുവാനുള്ള അവരുടെ വൈമനസ്യവും നമുക്ക് സഹതാപപൂർവ്വം പരിഗണിക്കേണ്ടിയിരിക്കുന്നു. 'അമ്മയെ മറന്നാലും അന്ത്യോഖ്യായെ മറക്കാത്തത് സ്വന്തം അമ്മയുടെ പാൽ കുടിച്ചു വളർന്ന ശേഷം അമ്മയുടെ മുഖത്ത് കാർക്കിച്ചു തുപ്പുന്ന ജാരസന്തതികളായതുകൊണ്ടാണെന്ന് വിശ്വാസത്തിന്റെ കാര്യമല്ല. അമ്മയിലുള്ള അവിശ്വാസത്തിന്റെ കാര്യമാണ്. യേശുക്രിസ്തുവിന്റെ ഉയിർത്തെഴുന്നേൽപ്പിന് സാക്ഷികളായ (അപ്പോ. 1:21, 22) പത്രണ്ട് അപ്പോസ്തോലന്മാരിൽ ഒരാളായ തോമാശ്ലീഹായ്ക്ക് പട്ടത്വമില്ലായെന്ന് പറഞ്ഞത് വിശ്വാസത്തിന്റെ കാര്യമായി ഡയലോഗ് നടത്തേണ്ട കാര്യമല്ല, അതെഴുതിയ ആളിന്റെ വിഡ്ഢിത്വവും ഭോഷത്വവുമായി സഹതാപപൂർവ്വം മനസ്സിലാക്കി അദ്ദേഹത്തിന് യേശു ക്രിസ്തു പാപമോചനം കൊടുക്കുവാനും വി. പത്രോസ് ശ്ലീഹായുൾപ്പെടെയുള്ള അപ്പോസ്തോലന്മാർ അദ്ദേഹത്തോടു ക്ഷമിക്കുവാൻ അദ്ദേഹത്തിനുവേണ്ടി നമുക്ക് ഇപ്പോൾ നടത്തുവാനുള്ള "ഞാൻ പിഴയാളി" പ്രാർത്ഥനയുടെ കാര്യമാണ്.

പത്രോസ് ശ്ലീഹായിൽകൂടി മാത്രമേ പട്ടത്വനൽവരമുള്ളൂ എന്ന് പറഞ്ഞതും വിശ്വാസത്തിന്റെ കാര്യമായി ചർച്ച ചെയ്യപ്പെടേണ്ട ഒന്നല്ല വേദപുസ്തകപാഠശാലയിലെ ഒന്നാം ക്ലാസ്സിൽ പോയി പഠിച്ച് പൗലോസ് ശ്ലീഹാ തീമോത്തിയോസിനും തീത്തോസിനും എപ്പേസുസിലെ എപ്പിസ്കോപ്പന്മാർക്കുമൊക്കെ പട്ടം കൊടുത്ത വേദഭാഗങ്ങൾ ഹൃദിസ്ഥമാക്കേണ്ട കാര്യമേയുള്ളൂ. പത്രോസിനെ സിംഹാസനമുള്ളു, തോമായ്ക്ക് സിംഹാസനമില്ല എന്നൊക്കെ അബദ്ധ വശാൽ പറഞ്ഞുപോകുന്നതു മൊന്നും വിശ്വാസത്തിന്റെ കാര്യമല്ല. പത്രണ്ടു ശ്ലീഹന്മാർക്കുമുള്ള പത്രണ്ടു സിംഹാസനങ്ങളെക്കുറിച്ച് യേശുക്രിസ്തു പറഞ്ഞ ഭാഗം വായിച്ചു മനസ്സിലാക്കാനുള്ള ത്രാണിക്കുറവും വേദപുസ്തകത്തിലോ ആദി മസഭാചരിത്രത്തിലോ ഒരു ശ്ലീഹായും ഒരിടത്തും സിംഹാസനം സ്ഥാപിച്ച പ്രഖ്യാപനം ഉണ്ടായിട്ടില്ലെന്നുള്ള ചരിത്രാവബോധത്തിന്റെ കുറവുമാത്രമാണ്.

### 3. 'ആകമാന (സുറിയാനി) സഭ'

റോമൻ കത്തോലിക്കാസഭ അഞ്ചാം നൂറ്റാണ്ടിൽ പോപ്പ് ലിയോ ഒന്നാമനോടുകൂടി രൂപംകൊടുത്ത ഒരു അബദ്ധോപദേശമാണ് ആകമാനസഭ (Universal Church) എന്നത്. ആസഭ യേശുക്രിസ്തുവിന്റെ പത്രണ്ട് അപ്പോസ്തോലന്മാരിൽ പ്രധാനിയായിരുന്ന പത്രോസ് ശ്ലീഹായുടെ പിൻഗാമിയാണ് റോമിലെ ബിഷപ്പായ പോപ്പ് എന്നും അദ്ദേഹം ലോകത്തിലുള്ള എല്ലാ പ്രാദേശിക ക്രിസ്തീയ സഭകളുടെയും ആകെത്തുകയായ 'ആകമാനസഭ' (Universal Church) യുടെ ആകമാന ഇടയനാ (Universal Pastor) എന്നുമുള്ള വാദഗതിയുമായി മുന്നോട്ടുവന്നു. പൗരസ്ത്യസഭകൾ അന്നുമുതൽ ഇന്നുവരെ ഈ വാദഗതി വേദവിപരീതമായി കണക്കാക്കി തള്ളിക്കളഞ്ഞിട്ടുണ്ട്. റോമൻ കത്തോലിക്കാസഭയോടു റീത്തുകളായി ചേർന്ന പൗരസ്ത്യർ ഇതു അംഗീകരിക്കേണ്ടിവരുന്ന് സ്വാഭാവികമാണല്ലോ.

മേൽപ്പറഞ്ഞ റോമൻ കത്തോലിക്കാവേദശാസ്ത്ര വ്യാഖ്യാനത്തിന്റെ ചുവടുപിടിച്ച് പത്രോസിന്റെ ആകമാന സുറിയാനിസഭ (Universal Syrian Church)

എന്നൊരു പുതിയ വാദഗതി അന്ത്യോഖ്യാപാത്രിയർക്കീസ് പ്രധാനമേലധ്യക്ഷനായുള്ള സിറിയയിലെ ഓർത്തഡോക്സ് സഭ (യാക്കോബായ) പുലർത്തിവരുന്നുണ്ട്. ഇത് ഓർത്തഡോക്സ് സഭകളുടെ വേദശാസ്ത്രത്തിനോ പാരമ്പര്യത്തിനോ യോജിക്കാത്തതായതിനാൽ ലോകത്തിലെ ഒരു ഓർത്തഡോക്സ് സഭയും ഈ വാദഗതിക്ക് അനുകൂലമല്ല.

എന്നാൽ മലങ്കര ഓർത്തഡോക്സ് സുറിയാനി സഭയുടെ ഭരണഘടനയിൽ ഒന്നാം വകുപ്പിൽ 'അന്ത്യോഖ്യാപാത്രിയർക്കീസ്' ആകമാന സുറിയാനിസഭയുടെ പരമാധ്യക്ഷനാണെന്ന് പറഞ്ഞിട്ടുണ്ട് എന്ന് ചരിത്രവും വേദശാസ്ത്രവുമൊക്കെ അറിയാമെന്നു നടിക്കുന്ന പലരും ചില അഭിഭാഷകർപോലും എഴുതിപ്പിടിച്ചിരിക്കുന്നതു വായിക്കുമ്പോൾ സഭാഭരണഘടനയെക്കുറിച്ചുള്ള അവരുടെ അജ്ഞതയിൽ പരിതപിക്കുകയേ സാധിക്കൂ. 1934-ൽ പാസ്റ്റാക്കിയതും കാലാകാലങ്ങളിൽ ഭേദഗതി വരുത്തിയിട്ടുള്ളതും ബഹു. ഇൻഡ്യൻ സുപ്രീംകോടതി സാധ്യതയുള്ളതായി അംഗീകരിച്ചിരിക്കുന്നതുമായ മലങ്കരസഭാ ഭരണഘടനയിൽ 'ആകമാന സുറിയാനിസഭ'യെന്നോ (Universal Syrian Church) പരമാധ്യക്ഷനെനോ (Supreme head) ഉള്ള വാക്കുകളില്ല. എന്നാൽ ഭരണഘടനയുടെ 108-ാം വകുപ്പിൽ 'ആകമാനസുന്നഹദോസ്' (Ecumenical Synod) എന്ന വാക്കുകൊണ്ട് വിവക്ഷിച്ചിരിക്കുന്നത് വിശ്വാസകാര്യങ്ങളെ ഭേദപ്പെടുത്തുവാനുള്ള അവസാന തീരുമാനം നിഖ്യാ (എ. ഡി. 325), കൂസ്തന്തീനോപോലീസ് (എ. ഡി. 381), എഫേസസ് (എ. ഡി. 431) എന്നീ സുന്നഹദോസുകളെപ്പോലെ വിശ്വാസ ഐക്യത്തിലുള്ള സഭകളുടെ സംയോജിച്ചുള്ള സുന്നഹദോസിനെ സംബന്ധിച്ച് മാത്രമാണ്. ഓർത്തഡോക്സ് സഭയുടെ വേദശാസ്ത്രമനുസരിച്ച് ഒരു എപ്പിസ്കോപ്പാലയുടെ അധ്യക്ഷതയിലുള്ള ഒരു പ്രാദേശികസഭ (Local Church) അതിൽത്തന്നെ, സഭയുടെ എല്ലാ അടിസ്ഥാനനതത്വങ്ങളും ഉൾക്കൊണ്ടിരിക്കുന്നതിനാൽ അത് ഒരു കാതോലിക്സഭയാണ്. 'കാതോലിക്' എന്ന ഗ്രീക്കുവാക്ക് (Katholiki) റോമാസഭ 'കത്തോലിക്കാ' എന്ന പദത്തിൽകൂടി പ്രാദേശികസഭകളുടെ ആകെത്തുകയായ സാർവത്രികസഭ (Universal Church) യെന്ന് ആഗോളപരിമാണത്തിൽ (Quantitative) വിവക്ഷിക്കുമ്പോൾ ഓർത്തഡോക്സ് സഭകൾ എല്ലാ പ്രാദേശികസഭകളും കാതോലികസഭകളാണ് എന്ന് സഭയുടെ ഗുണസവിശേഷതകളുടെ (Qualitative) അടിസ്ഥാനത്തിൽ ആണ് ചിന്തിക്കുന്നത്. ഇതിന്റെ അടിസ്ഥാനത്തിൽ ഒരു ആഗോളവ്യാപകമായ മാനത്തിലല്ല സഭയെ നാം കാണുന്നത്, പ്രത്യുത പ്രാദേശികമാനത്തിൽകൂടി മാത്രമല്ലെന്ന് ആയതിനാൽ 'ആകമാന സുറിയാനിസഭ'യെന്ന പദപ്രയോഗം ഭരണഘടനാനുസൃതമോ ഓർത്തഡോക്സ് വേദാനുസരണമോ ഉള്ളതല്ല.

### 4. പരമാധ്യക്ഷനും പ്രധാന മേലധ്യക്ഷനും

റോമൻ കത്തോലിക്കാസഭയിലെ അംഗങ്ങൾ അവരുടെ റോമിലെ പാപ്പായെ ആകമാന കത്തോലിക്കാസഭയുടെ പരമാധ്യക്ഷൻ (Supreme head of the Universal Catholic Church) എന്ന് നാമകരണം ചെയ്യാറുണ്ട്. ഇത് അവർ അവലംബിച്ചുവരുന്ന സഭാവിജ്ഞാനീയ പശ്ചാത്തലത്തിലുള്ള സംജ്ഞയാണ്. എന്നാൽ ഓർത്തഡോക്സ് സഭകൾ ഇത് അംഗീകരിക്കുന്നില്ല. സഭയുടെ പരമാധ്യക്ഷൻ യേശുക്രിസ്തുവാണെന്നുള്ള അടിസ്ഥാനനതത്വത്തിൽ ഓർത്തഡോക്സ് സഭകൾ ഉറച്ചുനിൽക്കുന്നു.

ദൃശ്യസഭയെന്നും അദൃശ്യസഭയെന്നും (Visible Church & Invisible Church) സഭയ്ക്ക് രണ്ടു ഭാഗങ്ങളുണ്ടെന്നും ഇതിൽ അദൃശ്യസഭയുടെ പരമാധ്യക്ഷൻ യേശുക്രിസ്തുവാകുന്നതുപോലെ ദൃശ്യസഭയുടെ പരമാധ്യക്ഷൻ റോമാപാപ്പായാണെന്ന് അവർ പഠിപ്പിക്കുന്നു. എന്നാൽ സഭ ഒന്നാണെന്നും അതിൽ ദൃശ്യസഭയെന്നും അദൃശ്യസഭയെന്നും രണ്ടു ഭാഗങ്ങളില്ലെന്നും വാങ്ങിപ്പോയവരും ജീവനുള്ളവരും ഒരുമിച്ചു സജീവരായി തുടരുന്ന ഏകസഭയുടെ പരമാധ്യക്ഷൻ യേശുക്രിസ്തുവാണെന്നുമാണ് ഓർത്തഡോക്സ് സഭകൾ പഠിപ്പിക്കുന്നത്. ഒരു പ്രാദേശികസഭയുടെ മേലധ്യക്ഷൻ ഒരു എപ്പിസ്കോപ്പായാണ്. ഒരേ വിശ്വാസപാരമ്പര്യമുള്ള പ്രാദേശിക സഭകളുടെ മേലധ്യക്ഷന്മാർ ഒരുമിച്ചുകൂടുന്നതാണ് പ്രാദേശിക സുന്നഹദോസ്. അതിന്റെ സമ്മേളനത്തിൽ അധ്യക്ഷത വഹിക്കുന്ന പ്രധാന മേലധ്യക്ഷനെ (Primate) കാതോലിക്കായെന്നോ പാത്രിയർക്കീസെന്നോ അതാതുസഭകളുടെ പാരമ്പര്യമനുസരിച്ച് വിളിക്കുന്നു. ആ പ്രധാന മേലധ്യക്ഷനോടൊപ്പം മറ്റു പ്രധാന മേലധ്യക്ഷന്മാരും ഉൾപ്പെടുന്നു. പ്രാദേശിക സഭകളുടെ സംസർഗ്ഗിക കൂട്ടത്തിനെ (Community) ഒരു പ്രത്യേക സഭ (Particular Church) എന്ന് സൗകര്യർത്ഥം വിളിക്കാവുന്നതാണ്. മലങ്കര ഓർത്തഡോക്സ് സഭ, അർമ്മീനിയൻ ഓർത്തഡോക്സ് സഭ, എത്യോപ്യൻ ഓർത്തഡോക്സ്



സഭ, കോപ്റ്റിക് ഓർത്തഡോക്സ് സഭ, അന്ത്യോഖ്യൻ ഓർത്തഡോക്സ് സഭ എന്നിവ ഇപ്രകാരമുള്ള പ്രത്യേക സഭകളാണ്. ഇവയ്ക്കെല്ലാം വ്യതിരിക്തമായ (distinctive) ആരാധനാപാരമ്പര്യങ്ങളുണ്ട്. അടിസ്ഥാനവിശ്വാസ പാരമ്പര്യത്തിൽ ഇവയെല്ലാം ഏക സ്വഭാവമുള്ളതും പരസ്പരം കുർബ്ബാന ഐക്യം നിലനിർത്തുന്നവയുമാണ്. ഇവയിൽ മലങ്കര സഭയുടെയും അർമ്മീനിയൻ സഭയുടെയും പ്രധാന മേലദ്ധ്യക്ഷന്മാരെ കാതോലിക്കാ എന്നും എത്യോപ്യൻ, കോപ്റ്റിക്, അന്ത്യോഖ്യൻ സഭകളുടെ പ്രധാന മേലദ്ധ്യക്ഷന്മാരെ പാത്രിയർക്കീസെന്നും വിളിക്കുന്നു. അർമ്മീനിയൻ സഭയിൽ കാതോലിക്കായുടെ കീഴിൽ രണ്ടു വലിയ പ്രദേശങ്ങളുടെ തലവൻമാരായി പാത്രിയർക്കീസന്മാരുണ്ട്. കൂടാതെ അവർക്ക് മറ്റൊരു ഉപകാതോലിക്കായുമുണ്ട്. എങ്കിലും അർമ്മീനിയൻ കാതോലിക്കാ (എച്ച്മിയാഡ്സിൻ) യാണ് അർമ്മീനിയൻ സഭയുടെ പ്രധാന മേലദ്ധ്യക്ഷൻ.

### 5. മലങ്കരസഭയുടെ പ്രധാന മേലദ്ധ്യക്ഷൻ

മേൽവിവരിച്ച സഭാവിഭജനാനിയത്തിന്റെ അടിസ്ഥാനത്തിൽ മലങ്കരസഭയുടെ ഭരണഘടന ക്രോഡീകരിക്കപ്പെട്ടിരിക്കുന്നു.

**ഒന്നാംവകുപ്പ്:** മലങ്കരസഭ-ഓർത്തഡോക്സ് സുറിയാനിസഭയുടെ ഒരു വിഭാഗവും (division) ഓർത്തഡോക്സ് സുറിയാനിസഭയുടെ പ്രധാന മേലദ്ധ്യക്ഷൻ (Primate) അന്ത്യോഖ്യൻ പാത്രിയർക്കീസും ആകുന്നു.

**രണ്ടാംവകുപ്പ്:** “മലങ്കരസഭ-മാർത്തോമ്മാ ശ്ലീഹായാൽ സ്ഥാപിതമായതും പൗരസ്ത്യഓർത്തഡോക്സ് സുറിയാനി സഭയിൽ ഉൾപ്പെട്ടതും പൗരസ്ത്യ ഓർത്തഡോക്സ് സുറിയാനി സഭയുടെ പ്രധാന മേലദ്ധ്യക്ഷൻ കാതോലിക്കായും ആകുന്നു.”

മേൽ കാണിച്ചിരിക്കുന്ന രണ്ടുവകുപ്പുകളും വിശദമാക്കുവാൻ അതിന്റെ പശ്ചാത്തലചരിത്രം അറിയേണ്ടതാണ്.

### 6. പാശ്ചാത്യ-പൗരസ്ത്യ സുറിയാനി രൂപങ്ങൾ

യേശുക്രിസ്തുവിന്റെ കാലത്തുതന്നെ പലസ്തീൻ നാട്ടിൽ അറമായ ഭാഷയിൽനിന്ന് ഉടലെടുത്ത മറ്റൊരു ഭാഷാരൂപമായിരുന്നു സുറിയാനി. ആദ്യകാലങ്ങളിൽ ചതുരവടിയിൽ എഴുതപ്പെട്ടിരുന്ന, എബ്രായ ഭാഷയോടു വളരെ സാമ്യമുണ്ടായിരുന്ന, സുറിയാനി ഭാഷാരൂപം പിൻക്കാലത്ത് ഒഴുക്കനായി എഴുതപ്പെട്ടു. ഇതിന് എസ്ട്രാംഗേല സുറിയാനി (Estrangela) എന്ന് പറയപ്പെടുന്നു. ആദ്യ നാലു നൂറ്റാണ്ടുകളിലും ഇപ്രകാരമാണ് നിലനിന്നിരുന്നത്. സുറിയാനി ഭാഷ സംസാരിക്കുന്നവർ യൂഫ്രട്ടീസ്-തൈഗ്രീസ് നദികളുടെ പടിഞ്ഞാറും കിഴക്കും തീരങ്ങളിൽ താമസിച്ചുവരവേ റോമാ സാമ്രാജ്യവും പേർഷ്യൻ സാമ്രാജ്യവുമായുള്ള യുദ്ധങ്ങൾ ഉണ്ടാവുകയും നദികളുടെ പടിഞ്ഞാറുഭാഗം മുഴുവൻ റോമാസാമ്രാജ്യത്തിന്റെ നിയന്ത്രണത്തിലും കിഴക്കുഭാഗം പേർഷ്യൻ സാമ്രാജ്യത്തിന്റെ നിയന്ത്രണത്തിലും ആയിത്തീർന്നു. ഈ അവസ്ഥ എ. ഡി. 8-ാം നൂറ്റാണ്ടുവരെ തുടർന്നു. ഇക്കാലഘട്ടത്തിൽ റോമാസാമ്രാജ്യത്തിനുള്ളിലുള്ള സുറിയാനിക്കാർ അന്നത്തെ പ്രബല ഭാഷയായിരുന്ന ഗ്രീക്കിൽനിന്നും സ്വരം കടമെടുത്ത് സുറിയാനിഭാഷ വികസിപ്പിച്ചെടുത്തു. ഉച്ചാരണത്തിലും എഴുത്തുരൂപത്തിലും കാര്യമായ വ്യത്യാസങ്ങൾ വരുത്തി. വ്യാകരണം അതേപടി തുടർന്നു. പേർഷ്യൻ സാമ്രാജ്യാതിർത്തിയിലുണ്ടായിരുന്ന കിഴക്കുഭാഗത്തെ സുറിയാനിക്കാർ ചതുരവടിയിലുള്ള എഴുത്തും അക്ഷരങ്ങൾക്ക് മുകളിലും താഴെയുമായി വ്യത്യസ്തമായ കുത്തുകളിട്ട് സ്വരങ്ങൾ രേഖപ്പെടുത്തി, ഉച്ചാരണത്തിലും എഴുത്തിലും വ്യത്യാസങ്ങൾ വരുത്തി ഉപയോഗിച്ചു. ഇവരും വ്യാകരണത്തിൽ മാറ്റം വരുത്തിയില്ല. ഇപ്രകാരം റോമാസാമ്രാജ്യത്തിൽ ഒരു പാശ്ചാത്യ സുറിയാനി രൂപവും പേർഷ്യൻസാമ്രാജ്യത്തിൽ ഒരു പൗരസ്ത്യ സുറിയാനി രൂപവും നിലവിൽവന്നു. സാമ്രാജ്യങ്ങൾ തമ്മിലുണ്ടായിരുന്ന ശത്രുത നിമിത്തം ഇവർ തമ്മിലും ആശയസംവേദനങ്ങൾ പരിമിതപ്പെട്ടു. ഈ പ്രദേശങ്ങളിലുള്ള സഭാ പാരമ്പര്യങ്ങളും ഇപ്രകാരം സാമൂഹ്യ രാഷ്ട്രീയ പശ്ചാത്തലത്തിൽ വ്യതിരിക്ത സ്വഭാവങ്ങളുള്ളതായി.

### 7. പാശ്ചാത്യ-പൗരസ്ത്യ ഓർത്തഡോക്സ് സുറിയാനി സഭകൾ

റോമാസാമ്രാജ്യത്തിലുണ്ടായിരുന്ന പാശ്ചാത്യ സുറിയാനി സഭ ഗ്രീക്ക് - ലത്തീൻ സഭകളുമായുള്ള ബന്ധത്തിൽ അഞ്ചാം നൂറ്റാണ്ടിന്റെ പൂർവ്വാർദ്ധവരെ ആരാധനാപാരമ്പര്യം രൂപപ്പെടുത്തുകയും മറ്റു സഭകളോട് വിശ്വാസപരമായ സാധർമ്മ്യം പുലർത്തുകയും ചെയ്തു. കൽക്കിദോൻ സുന്നഹദോസിനുശേഷം റോമാ സാമ്രാജ്യത്തിൽ അന്ത്യോഖ്യൻ സുറിയാനി സഭയിൽ ഭിന്നത ഉണ്ടായി.



കുസ്തന്തീനോപോലീസ്-റോമാ പാത്രിയർക്കേറ്റുകൾ കൽക്കിദോൻ സുന്നഹദോസിന് അനുകൂലമായി നിലപാടെടുത്തപ്പോൾ അന്ത്യോഖ്യൻ-ഈഗുപ്തായ സഭകൾ അതിനോട് എതിർത്തുനിന്നു. എന്നാൽ അന്ത്യോഖ്യൻ സുറിയാനി സഭയിൽ കൽക്കിദോൻ സുന്നഹദോസിന്റെ അനുകൂലിതയുണ്ടായിരുന്നതിനാൽ അവർക്ക് കുസ്തന്തീനോപോലീസിലെ ഗ്രീക്കുസഭയുടെ സഹായം ലഭിച്ചിരുന്നു. അപ്രകാരം ഗ്രീക്ക്-സുറിയാനി സഭാ പാരമ്പര്യങ്ങൾ കൽക്കിദോനുമായും കൽക്കിദോനു ഇതരരും എന്ന നിലയിൽ അന്ത്യോഖ്യ സഭ പിളർന്നു. ഈ പിളർപ്പ് ഇന്നും അവിടെ തുടരുന്നു.

എന്നാൽ റോമൻ സാമ്രാജ്യത്തിൽ നിന്നാൽ കൽക്കിദോനെ അംഗീകരിക്കേണ്ടിവരുമെന്നുള്ളതിനാൽ കൽക്കിദോനെ എതിർത്ത ഏതാനും നെസ്തോറിയ പക്ഷക്കാർ പേർഷ്യൻ സാമ്രാജ്യത്തിലേക്കു പാലായനം ചെയ്തു. ഇവർ പേർഷ്യയിലെ നിസിബിസ്, സെലൂക്യ-സ്റ്റേസിഫോൺ പ്രദേശങ്ങൾ കേന്ദ്രമാക്കി നെസ്തോറിയ വിശ്വാസം പ്രചരിപ്പിച്ചു. എന്നാൽ പൗരസ്ത്യ സുറിയാനിക്കാരിൽ കുറേപ്പേർ ഇതിനെ എതിർത്തു. നെസ്തോറിയ വിശ്വാസം എതിർത്തും കൽക്കിദോനെ എതിർത്തും ഇക്കൂട്ടർ പേർഷ്യൻസാമ്രാജ്യത്തിൽ നിന്നു. കൽക്കിദോനെ എതിർത്തവരായി പാശ്ചാത്യസുറിയാനി സഭയിലുണ്ടായിരുന്നവരും പൗരസ്ത്യ സുറിയാനി സഭയിലുണ്ടായിരുന്നവരും പരസ്പരം ബന്ധം പുലർത്തിവന്നു. പാശ്ചാത്യ ഓർത്തഡോക്സ് സുറിയാനി സഭയെന്നും പൗരസ്ത്യ ഓർത്തഡോക്സ് സഭയെന്നും ഇവർ അറിയപ്പെട്ടു. പാശ്ചാത്യ സുറിയാനി സഭയ്ക്ക് അന്ത്യോഖ്യയിലെ ഒരു പ്രധാന മേലദ്ധ്യക്ഷനായി പാത്രിയർക്കീസ് ഉണ്ടായിരുന്നതുപോലെ പൗരസ്ത്യ ഓർത്തഡോക്സ് സുറിയാനി സഭയ്ക്ക് തെഗ്രീസിൽ പ്രധാന മേലദ്ധ്യക്ഷനായി ഒരു കാതോലിക്കായും ഉണ്ടായിരുന്നു. പൗരസ്ത്യ ഓർത്തഡോക്സ് സുറിയാനി സഭാംഗങ്ങൾ താരതമ്യേന കുറവായിരുന്നതിനാൽ പല കാര്യങ്ങളിലും അന്ത്യോഖ്യൻ പാശ്ചാത്യ സുറിയാനി സഭയെ ആശ്രയിക്കേണ്ടിവന്നിരുന്നു. ആയതിനാൽ അന്ത്യോഖ്യയിലെ പാശ്ചാത്യ സുറിയാനി സഭയുടെ പ്രധാന മേലദ്ധ്യക്ഷനായിരുന്ന അന്ത്യോഖ്യ പാത്രിയർക്കീസിനെ പാശ്ചാത്യ-പൗരസ്ത്യ ഓർത്തഡോക്സ് സുറിയാനി സഭകളുടെ പ്രധാന മേലദ്ധ്യക്ഷനായി പൗരസ്ത്യർ കണക്കാക്കി ബഹുമാനിച്ചിരുന്നു. പൗരസ്ത്യർ നൽകിയിരുന്ന ഈ ബഹുമാനം പാശ്ചാത്യരുടെ ചില പാത്രിയർക്കീസന്മാർ ദുരുപയോഗപ്പെടുത്തി ആധിപത്യം സ്ഥാപിക്കുവാൻ ശ്രമിച്ചപ്പോഴൊക്കെ പൗരസ്ത്യ സുറിയാനി സഭയും പാശ്ചാത്യ സുറിയാനി സഭയും തമ്മിൽ ഭിന്നതകൾ ഉണ്ടായിട്ടുണ്ട്.

### 8. സഭയുടെ പാശ്ചാത്യ സുറിയാനി ബന്ധം:

നാലാം നൂറ്റാണ്ടിൽ പേർഷ്യയിലെ സാപ്പോർ ദിതീയൻ ചക്രവർത്തിയുടെ പീഡനത്തെ ഭയന്ന് അഭയാർത്ഥികളായി മലങ്കരയിലെ കൊടുങ്ങല്ലൂരു വന്ന് കുടിയേറിപ്പാർത്ത പേർഷ്യൻ സുറിയാനിക്കാരുടെ പിറകെ മറ്റനേകരും വന്നുകൂടി. ഇവരിൽ വൈദികരും മേലദ്ധ്യക്ഷന്മാരും ഉണ്ടായിരുന്നു. മലങ്കര നസ്രാണികൾ അവരെ സ്വീകരിച്ച് അവരുടെ സുറിയാനി ആരാധനാപാരമ്പര്യങ്ങൾ ഉൾക്കൊണ്ടു. പേർഷ്യൻ സുറിയാനി ക്രിസ്ത്യാനികളിലെ നെസ്തോറിയ പക്ഷക്കാരാണെന്ന് മനസ്സിലാക്കാതെ അവരുടെ ആരാധനാപാരമ്പര്യം സത്യവിശ്വാസമായി കണക്കാക്കി മലങ്കരയിലെ നസ്രാണികൾ സ്വീകരിച്ചുപോന്നു. എന്നാൽ റോമൻ കത്തോലിക്കാ മിഷനറിമാർ മലങ്കര നസ്രാണികളുടെ ആരാധനാ പാരമ്പര്യങ്ങൾ നശിപ്പിച്ച് ലത്തീൻ ആരാധനാപാരമ്പര്യം അടിച്ചേൽപ്പിച്ചപ്പോൾ അതിനെതിരെ



കുന്നുകുരിശു സത്യം (1653) നടത്തി സുറിയാനി സത്യവിശ്വാസ പാരമ്പര്യം വീണ്ടെടുക്കുവാനും പോർട്ടുഗീസ് മിഷനറിമാരുടെ ലത്തീനീകരണ (latinisation) ത്തിൽനിന്ന് രക്ഷപ്രാപിക്കുവാനുമായി മലങ്കര നസ്രാണികൾ ഈ ഗുപ്തമായ ബാബിലോണിയ, അന്ത്യോക്യാ പാത്രിയർക്കീസന്മാരോട് സഹായം അഭ്യർത്ഥിച്ചുകൊണ്ടുള്ള അപേക്ഷകളയച്ചു. അതിന്റെ ഫലമായി യേരൂശലേമിൽനിന്ന് പാശ്ചാത്യ സുറിയാനി സഭാപാരമ്പര്യമുള്ള മാർ ഗ്രിഗോറിയോസ് മലങ്കരയിൽ 1665-ൽ എത്തുകയും ഇപ്രകാരം മലങ്കരസഭയിൽ പാശ്ചാത്യ ഓർത്തഡോക്സ് സുറിയാനി സഭാപാരമ്പര്യം സമാരംഭിക്കുകയും ചെയ്തു. കൽക്കിദോന്യ ഇതരമായ ഒരു സത്യവിശ്വാസ പാരമ്പര്യം നിലനിർത്തുന്നതിനും റോമൻ കത്തോലിക്കാ സഭാ പാരമ്പര്യത്തിൽനിന്ന് സ്വതന്ത്രമായ ഒരു സഭാപാരമ്പര്യം ഇവിടെ തുടരുന്നതിനും മാർ ഗ്രിഗോറിയോസിന്റെ ആഗമനവും തുടർന്നുള്ള ബന്ധങ്ങളും പ്രയോജനപ്പെട്ടു എന്നുള്ളതിൽ ഭൂരിപക്ഷം മലങ്കര നസ്രാണികളും പാശ്ചാത്യ ഓർത്തഡോക്സ് സുറിയാനി സഭാപാരമ്പര്യത്തോട് കടപ്പെട്ടവരാണ്. എന്നാൽ ഈ ബന്ധത്തിന്റെ ഫലമായി മലങ്കരസഭ അനുഭവിക്കേണ്ടിവന്ന തികത്താനുഭവങ്ങളുടെ വെളിച്ചത്തിൽ ഇന്ന് മലങ്കര സഭാംഗങ്ങളുടെ മനസ്സിൽ ഈ ബഹുമാനത്തിന് കുറവു വന്നുപോയിട്ടുണ്ട്.

### 9. പൗരസ്ത്യ കാതോലിക്കാസ്ഥാപനം മലങ്കരയിൽ

കൽക്കിദോന്യ ഇതരമായ പൗരസ്ത്യ ഓർത്തഡോക്സ് സുറിയാനി സഭാ പാരമ്പര്യം 13-ാം നൂറ്റാണ്ടിൽ അതിന്റെ കാതോലിക്ക ആയിരുന്ന ബാർ എബ്രായുടെ കാലത്തിനുശേഷം വൈയവ്യം പ്രാപിച്ചു. പതിനെട്ടാം നൂറ്റാണ്ടോടുകൂടി കാതോലിക്കാമാർ ഇല്ലാതായി. ഇക്കാലഘട്ടത്തിനു ശേഷം പേർഷ്യയിൽനിന്ന് മലങ്കരയിലേക്കു വന്നിട്ടുള്ള എല്ലാ മെത്രാന്മാരും നെസ്തോറിയരായിരുന്നു എന്നത് തർക്കമില്ലാത്ത കാര്യമാണ്. മലങ്കര സഭയ്ക്ക് ഒരു സ്വതന്ത്രമായ ആരംഭമുണ്ടെങ്കിലും സ്വതന്ത്രമായ ഒരു എപ്പിസ്കോപ്പൻ ഭരണം കൂടി അതിന്റെ തനിമയിൽ ഉണ്ടാവണമെന്നുള്ളത് മറ്റൊന്നത്തേക്കാളുമുപരി പോർട്ടുഗീസ് മിഷനറിമാരുടെ കാലത്തും അതിനുശേഷം അന്ത്യോക്യൻ പാത്രിയർക്കീസന്മാരുടെ കാലത്തും മലങ്കരസഭാമക്കൾ ആഗ്രഹിച്ചിട്ടുള്ളതാണ്. പേർഷ്യൻ സുറിയാനി പാരമ്പര്യം നാലാം നൂറ്റാണ്ടിൽ ഇവിടെ വന്ന് ആധിപത്യം സ്ഥാപിച്ചതോടെ മാർത്തോമ്മാ ക്രിസ്ത്യാനികളുടെ ആരാധനാപാരമ്പര്യം അപ്രത്യക്ഷമായതാണ്. തോമ്മായുടെ മാർഗ്ഗം പുരാതന മലങ്കര നസ്രാണികളുടെ ആരാധനാ ജീവിത ശൈലിയായിരുന്നുവെന്ന് പരക്കെ സമ്മതിച്ചിട്ടുള്ളതാണ്.

അബ്ദേദ് മശിഹാ പാത്രിയർക്കീസ് 1912-ൽ നടത്തിയ മലങ്കര സഭയിലെ പൗരസ്ത്യ കാതോലിക്കാ പുനഃസ്ഥാപന പ്രഖ്യാപനം മൂലം മലങ്കരസഭാമക്കളുടെ ചിരകാലാഭിലാഷം പൂർത്തീകരിക്കപ്പെട്ടു. മലങ്കര സഭയ്ക്ക് തനതായ ഒരു മേലദ്ധ്യക്ഷന്റെ (കാതോലിക്കോസ്) പ്രഖ്യാപനം ഉണ്ടായാൽ മതിയായിരുന്നു. കാരണം അത് യാതൊരു വിദേശസഭയുടെയും ഭാഗമായിരുന്നില്ലല്ലോ. എന്നാൽ ഇവിടെ പാശ്ചാത്യ ഓർത്തഡോക്സ് സുറിയാനി സഭാപാരമ്പര്യം നിലനിൽക്കെത്തന്നെ അവിടുത്തെ പ്രധാന മേലദ്ധ്യക്ഷനായ പാത്രിയർക്കീസിന്റെ തുല്യ അധികാരമുള്ള ഒരു കാതോലിക്കേറ്റ് പൗരസ്ത്യ ദേശത്ത് (പേർഷ്യയിൽ) നിലനിന്നിരുന്നതിനാലും വൈയവ്യം പ്രാപിച്ചുപോയതും മലങ്കരസഭ പൗരസ്ത്യദേശത്തുള്ള ഒരു ഓർത്തഡോക്സ് സുറിയാനി പാരമ്പര്യമുള്ള സഭയായതിനാലും അന്ത്യോക്യാ പാത്രിയർക്കീസായ അബ്ദേദ് മശിഹാ മലങ്കരസഭയുടെ സ്വാതന്ത്ര്യത്തെയും തനിമയെയും കരുതി പൗരസ്ത്യ കാതോലിക്കാ എന്ന് മലങ്കര സഭയുടെ പ്രധാന മേലദ്ധ്യക്ഷന് സംജ്ഞ നൽകി ആദരിച്ചു. മലങ്കരസഭയുടെ കാതോലിക്കാ എന്ന് പറഞ്ഞിരുന്നെങ്കിലും മതിയായിരുന്നു. കാരണം ഇവിടെ സ്വതന്ത്രമായ ഒരു സഭ മാർത്തോമ്മാശ്ലീഹായുടെ കാലം മുതൽ നിലനിൽക്കുന്നതാണ്.

### 10. അന്ത്യോക്യാ പാത്രിയർക്കീസിന് മലങ്കരയുമായുള്ള ബന്ധം

മേൽവിവരിച്ച ചരിത്രപശ്ചാത്തലത്തിൽ മലങ്കരസഭാ ഭരണഘടനയുടെ ഒന്നും രണ്ടും വകുപ്പുകൾ മനസ്സിലാക്കേണ്ടതാണ്. കൽക്കിദോന്യേതര ഓർത്തഡോക്സ് സുറിയാനി സഭാപാരമ്പര്യം ഇന്ന് നിലനിർത്തുന്നത് രണ്ടു സഭകളാണ്. അന്ത്യോക്യയിലെ പാശ്ചാത്യ ഓർത്തഡോക്സ് സുറിയാനി സഭയും മലങ്കരയിലെ പൗരസ്ത്യ ഓർത്തഡോക്സ് സുറിയാനി സഭയും. ഈ രണ്ടു വിഭാഗങ്ങളും (division) അവലംബിക്കുന്ന കൽക്കിദോന്യേതര സഭാപാരമ്പര്യം കണക്കിലെടുക്കുമ്പോൾ അവയുടെ പ്രധാന മേലദ്ധ്യക്ഷനായി അന്ത്യോക്യാ പാത്രിയർക്കീസിനെ മലങ്കര സഭ ബഹുമാനിച്ച് ആദരിക്കുന്നു. അത് മലങ്കരസഭയ്ക്ക് അന്ത്യോക്യയിലെ പാശ്ചാത്യ ഓർത്തഡോക്സ് സുറിയാനിസഭാ പാരമ്പര്യത്തോടുള്ള

കടപ്പാടിന്റെയും നന്ദിയുടെയും ഒരു പ്രതീകാത്മക സ്ഥാനത്തിന്റെ അംഗീകരണമാണ്. അതല്ലാതെ ആ സ്ഥാനംകൊണ്ട് മലങ്കരസഭയുടെ മേൽ ആത്മീകമൊലൗകികമൊ ആയ യാതൊരുധികാരാവകാശങ്ങളും വിവക്ഷിക്കുന്നില്ല. മലങ്കര സഭാ ഭരണഘടന ക്രോഡീകരിച്ചവർ വിശാലമനസ്സോടെ മലങ്കര സഭാ ഭരണഘടനയിൽ അന്ത്യോക്യാ പാത്രിയർക്കീസിന് അപ്രകാരം ഒരു സ്ഥാനം നൽകി ആദരിച്ചതിനാൽ അന്ത്യോക്യയിലെ ഓർത്തഡോക്സ് സുറിയാനി സഭ എന്നും മലങ്കര സഭയോട് നന്ദിയുള്ളവരായിരിക്കേണ്ടതാണ്. മലങ്കരസഭാ ഭരണഘടനയിലെ 101, 114, 118 വകുപ്പുകളും മലങ്കരസഭ ഈ അർത്ഥത്തിൽ ബഹുമാനസൂചകമായി നൽകിയിരിക്കുന്നവയാണ്.

### വകുപ്പ് 101

“കാതോലിക്കായുടെ സഹകരണത്തോടുകൂടി കാനോനികമായി വാഴിക്കപ്പെടുന്ന പാത്രിയർക്കീസിനെ മലങ്കര സഭ അംഗീകരിക്കുന്നതാകുന്നു. ഇതിൽനിന്ന് വളരെ വ്യക്തമായിരിക്കുന്ന സംഗതി അന്ത്യോക്യാ പാത്രിയർക്കീസിനെ നിരൂപാധികം സ്വീകരിക്കുവാൻ മലങ്കരസഭയ്ക്ക് യാതൊരു ബാധ്യതയും ഇല്ലെന്ന വസ്തുതയാണ്. മലങ്കരയുടെ കാതോലിക്കേറ്റിന്റെ സ്വയം ശീർഷകത്വം ഇതു കാണിക്കുന്നു. എ.ഡി. 868-ലെ കഫർത്തൂത്താ സുന്നഹദോസിന്റെ വ്യവസ്ഥകൾ അനുസരിച്ച് പൗരസ്ത്യർ കാതോലിക്കായെ വാഴിക്കുമ്പോൾ പാശ്ചാത്യ പാത്രിയർക്കീസിനെ ക്ഷണിക്കണം പാശ്ചാത്യർ പാത്രിയർക്കീസിനെ വാഴിക്കുമ്പോൾ പൗരസ്ത്യ കാതോലിക്കായെയും ക്ഷണിക്കണം. ഈ വ്യവസ്ഥയുടെ അടിസ്ഥാനത്തിലാണ് മലങ്കരസഭാ ഭരണഘടനയിൽ ഈ വകുപ്പ് ഉൾക്കൊള്ളിച്ചിരിക്കുന്നത്. പാശ്ചാത്യ സുറിയാനി ഓർത്തഡോക്സ് സഭയുടെ ഭരണഘടനയിൽ സമാനമായ ഒരു വ്യവസ്ഥ ഉണ്ടാക്കിയിട്ടുണ്ടോ എന്നറിയില്ല. ഈ അടിസ്ഥാനത്തിൽ ഇപ്പോഴത്തെ അന്ത്യോക്യാ പാത്രിയർക്കീസ് മലങ്കരയിലെ പൗരസ്ത്യ കാതോലിക്കായുടെ അംഗീകരണത്തോടെ വാഴിക്കപ്പെട്ടതല്ലാത്തതിനാൽ മലങ്കരസഭ അദ്ദേഹത്തെ കാനോനികമായി വാഴിക്കപ്പെട്ട അന്ത്യോക്യാ പാത്രിയർക്കീസായി അംഗീകരിക്കുന്നില്ല. സുപ്രീം കോടതിവിധി ബഹുമാനിക്കുകയും ആദരിക്കുകയും അതിൽ അഭയം പ്രാപിക്കുകയും ചെയ്യുന്ന പാത്രിയർക്കീസ് പക്ഷപാതികൾ സുപ്രീം കോടതി മലങ്കരയിലെ പൗരസ്ത്യ കാതോലിക്കാമാരുടെ സ്ഥാനങ്ങൾ ചോദ്യം ചെയ്യപ്പെടുവാൻ പാടില്ലാത്തവയാണെന്ന് അസന്നിഗ്ദ്ധമായി പ്രഖ്യാപിച്ചിരിക്ക (ജൂൺ 20, 1995) മലങ്കരസഭയുടെ അംഗീകരണമുള്ള ഒരു പാത്രിയർക്കീസ് ഇന്ന് അന്ത്യോക്യയിൽ ഇല്ലായെന്ന സത്യം മനസ്സിലാക്കുവാൻ മടിക്കുന്നത് ക്ഷത്യാവസ്ഥ. മുന്നൂറിലധികം പേജുകളുള്ള ഈ സുപ്രീം കോടതി വിധിയിൽ, പാത്രിയർക്കീസ് വിഭാഗം സൃഷ്ടിച്ച ശ്രേഷ്ഠ കാതോലിക്കയെക്കുറിച്ച് ഒരു വാക്കുപോലും പറയാതിരിക്കേ അദ്ദേഹത്തിന്റെ സഹകരണത്തോടുകൂടിയാണ് ഇപ്പോഴത്തെ അന്ത്യോക്യാ പാത്രിയർക്കീസ് വാഴിക്കപ്പെട്ടതെന്ന് പറയുന്നത് പരമമായ അബദ്ധംതന്നെ.

### വകുപ്പ് 114

“മലങ്കരയാൽ സ്വീകരിക്കപ്പെട്ട പാത്രിയർക്കീസുണ്ടെങ്കിൽ കാതോലിക്കായെ വാഴിക്കുന്ന അവസരത്തിൽ പാത്രിയർക്കീസിനെയും ക്ഷണിക്കേണ്ടതും പാത്രിയർക്കീസ് വരുന്ന പക്ഷം സിനഡിന്റെ പ്രസിഡന്റ് എന്ന നിലയിൽ സിനഡിന്റെ സഹകരണത്തോടുകൂടി കാതോലിക്കായെ വാഴിക്കേണ്ടതും ആകുന്നു”.

മലങ്കരസഭയുടെ സുന്നഹദോസ് കാതോലിക്കായെ വാഴിക്കുമ്പോൾ പാത്രിയർക്കീസ് ഒരു അതിഥിയായി മാത്രം ക്ഷണിക്കപ്പെടുകയാണ്. എന്നാൽ അദ്ദേഹം മലങ്കരസഭയുടേതുപോലുള്ള വിശ്വാസ പാരമ്പര്യമുള്ള ഒരു സഭയുടെ മേലദ്ധ്യക്ഷനായതിനാലും ചരിത്രപരമായി പൗരസ്ത്യർ അദ്ദേഹത്തിന് മുമ്പത്വം (Primary) കൊടുത്തിട്ടുള്ളതിനാലും കാതോലിക്കാവാഴ്ചയിൽ സുന്നഹദോസിലെ പ്രധാന കാർമ്മികനായിരിക്കുവാൻ മലങ്കരസഭ ഒരു സ്ഥാനം നൽകി ആദരിച്ചിരിക്കുകയാണ്. കാരണം, മലങ്കരയുടെ കാതോലിക്കായെ വാഴിക്കുവാൻ മലങ്കര സഭ അംഗീകരിക്കുന്ന ഒരു പാത്രിയർക്കീസുണ്ടെങ്കിൽ പോലും അദ്ദേഹം വരേണ്ടത് മലങ്കര സഭയ്ക്ക് ഒരു ആവശ്യമുള്ള കാര്യമല്ല എന്ന് ഈ വകുപ്പിൽനിന്നും വ്യക്തമാണല്ലോ. മാത്രമല്ല മലങ്കരസഭയുടെ വിശ്വാസ പാരമ്പര്യമുള്ള ഏതൊരു കൽക്കിദോന്യേതരസഭയുടെ (അർമ്മേനിയ, ഈ ഗുപ്തായ, ഏത്യോപ്യ) പ്രധാന മേലദ്ധ്യക്ഷൻ വന്നാലും കാതോലിക്കാവാഴ്ചയിൽ പ്രധാന കാർമ്മികത്വം നൽകി ആദരിക്കുന്നതിൽ കാനോനികമായൊ വേദശാസ്ത്രപരമായൊ അപാകതയില്ല.

### വകുപ്പ് 118

“പരാതി കാതോലിക്കായെ പറ്റിയാണെങ്കിൽ മലങ്കരസഭയാൽ സ്വീകരിക്ക



പ്പെട്ട പാത്രിയർക്കീസുണ്ടെങ്കിൽ പാത്രിയർക്കീസിനെക്കൂടെ ക്ഷണിക്കേണ്ടതും അദ്ദേഹം വരുന്ന പക്ഷം സിനഡിന്റെ പ്രസിഡന്റായിരിക്കുന്നതും വരാത്ത പക്ഷം സിനഡ് വിധി കൽപിക്കുന്നതുമാകുന്നു.”

114-ാം വകുപ്പുപ്രകാരം അന്ത്യോഖ്യാ പാത്രിയർക്കീസിന് മലങ്കര സഭയുമായുള്ള ബന്ധത്തെക്കുറിച്ച് കുറേക്കൂടെ ബലഹീനമായ ബന്ധം വ്യക്തമാക്കുന്നതാണ് ഈ വകുപ്പ്. ഈ വകുപ്പുകളെല്ലാം മലങ്കരസഭയുടെ സ്വയം ശീർഷകത്വവും തനിമയും വ്യക്തമാക്കുന്നു.

### 11. കത്തോലിക്കാ പാത്രിയർക്കീസിന്റെ കീഴ്സ്ഥാനിയോ?

ഓർത്തഡോക്സ് സഭകളുടെ ചരിത്രത്തിൽ ഒരിക്കലും കേട്ടുകേൾവിപോലുമില്ലാത്ത ഒരു ബാലിശമായ വാദമുഖമാണ് പാത്രിയർക്കീസ് പക്ഷപാതികൾ ഇന്ന് ഉന്നയിക്കുന്നത്. മലങ്കരസഭയുടെ സുപ്രീം കോടതി അംഗീകരിച്ച ഭരണഘടനയിൽ അന്ത്യോഖ്യാ പാത്രിയർക്കീസിനെക്കുറിച്ച് പറയുന്ന ഒരു വകുപ്പിലും (1, 101, 114, 118) ഈ വാദമുഖത്തിന് സാധ്യതയില്ലെന്ന് നാം കണ്ടുവല്ലോ. മറിച്ച് മലങ്കര മെത്രാപ്പോലീത്തായും പൗരസ്ത്യ കത്തോലിക്കായുമായ മലങ്കരസഭയുടെ പ്രധാന മേലദ്ധ്യക്ഷന്റെ അധികാരാവകാശങ്ങൾ സുപ്രീം കോടതി അംഗീകരിച്ചുറപ്പിച്ചിരിക്കുന്ന ഭരണഘടനാവകുപ്പുകൾ താഴെ പറയുന്നവയിൽനിന്നും ഈ വാദമുഖത്തിന്റെ അർത്ഥശൂന്യത വ്യക്തമാകും.

### വകുപ്പ് 94

മലങ്കരയുടെ ലൗകികവും വൈദികവും ആത്മീയവുമായ ഭരണത്തിന്റെ പ്രധാന ഭാരവാഹിത്വം ഈ ഘടനയ്ക്കു വിധേയമായി മലങ്കര മെത്രാപ്പോലീത്തായിൽ നിക്ഷിപ്തമായിട്ടുള്ളതാകുന്നു.

### വകുപ്പ് 100

മേൽപ്പട്ടക്കാരെ വാഴിക്കുക, എപ്പിസ്കോപ്പൽ സുന്നഹദോസിൽ അദ്ധ്യക്ഷം വഹിക്കുക, സുന്നഹദോസിന്റെ നിശ്ചയങ്ങളെ പ്രഖ്യാപിക്കുകയും നടപ്പിൽ വരുത്തുകയും ചെയ്യുക, സുന്നഹദോസിന്റെ പ്രതിപുരുഷനെന്ന നിലയിൽ ഭരണം നടത്തുക, മൂറോൻ കുദാശ ചെയ്യുക എന്നിവ കത്തോലിക്കായുടെ അധികാരത്തിൽപ്പെട്ടവയാകുന്നു.

ഏതൊരു സ്വതന്ത്രസഭയുടെയും പ്രധാന മേലദ്ധ്യക്ഷന് അതിൽ കവിഞ്ഞ യാതൊരു അധികാരവും ഒരു ഓർത്തഡോക്സ് സഭയിലുമില്ല. ഇതിനുപരിയായി എന്തെങ്കിലും അധികാരം അന്ത്യോഖ്യാ പാത്രിയർക്കീസിന് മലങ്കരസഭയുടെ മേൽ ഉണ്ട് എന്ന് അദ്ദേഹമോ അദ്ദേഹത്തിന്റെ പക്ഷപാതികളോ ധരിച്ചാൽ അത് ഓർത്തഡോക്സ് സഭയുടെ പാരമ്പര്യമല്ല, ഒരു പക്ഷേ റോമൻ കത്തോലിക്കാ സഭയുടെ വീക്ഷണത്തോടു സാമ്യമുള്ളതായിരിക്കാം. മാർത്തോമ്മാശ്ലീഹായ്ക്ക് പട്ടമന്തൽവരമില്ലായെന്ന് ലജ്ജയില്ലാതെ ഒരു പാത്രിയർക്കീസ് (203-ാം നമ്പർ കൽപന) എഴുതുകയും അതിന് ചുട്ടുപിടിക്കുവാൻ ഏതാനും മലങ്കരസഭയുടെ മക്കൾ തയ്യാറാവുകയും ചെയ്തതിൽ ഈ സഭ ഇന്നും ദുഃഖിക്കുന്നതുപോലെ അന്ത്യോഖ്യാ പാത്രിയർക്കീസ് പൗരസ്ത്യ കത്തോലിക്കായുടെ ആത്മീയ മേലധികാരി ആണെന്ന് ഇക്കൂട്ടർ ഇപ്പോൾ പറയുന്നതിൽ മലങ്കരസഭാമക്കൾ ഇന്നും ദുഃഖിക്കുന്നു. അന്ത്യോഖ്യാൻ ഓർത്തഡോക്സ് സുറിയാനി സഭയെപ്പോലെ അതേ കൽക്കിദോന്യേതര ഓർത്തഡോക്സ് സുറിയാനി സഭാ പാരമ്പര്യം പുലർത്തുന്ന മാർത്തോമ്മാശ്ലീഹാ സ്ഥാപിച്ച മലങ്കര ഓർത്തഡോക്സ് സുറിയാനിസഭയുടെ പ്രധാന മേലദ്ധ്യക്ഷൻ പൗരസ്ത്യ കത്തോലിക്കാ ആണ്. അന്ത്യോഖ്യാൻ പാത്രിയർക്കീസിന് അറബി വംശജരായ ഓർത്തഡോക്സ് സുറിയാനി സഭാംഗങ്ങളുടെ മേൽ എന്തെല്ലാം അധികാരാവകാശങ്ങളുണ്ടോ സമാനമായ എല്ലാ അധികാരാവകാശങ്ങളും മലങ്കരസഭയുടെ കത്തോലിക്കായ്ക്ക് ഇന്ത്യൻ വംശജരായിരിക്കുന്ന മലങ്കരസഭാംഗങ്ങളുടെ മേലും ഉണ്ട്. എന്നാൽ അന്ത്യോഖ്യാ പാത്രിയർക്കീസിന് മലങ്കരസഭാംഗങ്ങളുടെ മേലോ മലങ്കരയുടെ കത്തോലിക്കായ്ക്ക് അന്ത്യോക്യാ സഭാംഗങ്ങളുടെ മേലോ സ്വതന്ത്രമായി യാതൊരു അധികാരാവകാശങ്ങളും ഇല്ല. ഈ സംഗതികൾ മലങ്കര സഭാചരിത്രത്തിൽനിന്നും മലങ്കരസഭാ ഭരണഘടനയിൽനിന്നും അത് അംഗീകരിച്ചുറപ്പിച്ചിട്ടുള്ള ഇൻഡ്യൻ സുപ്രീം കോടതിവിധികളിലും വ്യക്തമാക്കിയിട്ടുള്ളതാണ്. ചുരുക്കത്തിൽ കൽക്കിദോന്യേതര ഓർത്തഡോക്സ് സുറിയാനി സഭാ പാരമ്പര്യമുള്ള അന്ത്യോഖ്യായിലെ സഭയ്ക്കും മലങ്കരയിലെ സഭയ്ക്കും തനതായി ഓരോ പ്രധാന മേലദ്ധ്യക്ഷന്മാരിൽ മുന്മുഖം (Primary) അന്ത്യോഖ്യാ പാത്രിയർക്കീസിന് മലങ്കരസഭകൊടുത്ത് ആദരിച്ചിട്ടുണ്ട്. അന്ത്യോഖ്യായിലെ പാത്രിയർക്കീസ് അവിടെ സുവി

ശേഷം അറിയിച്ച പത്രോസ് ശ്ലീഹായോട് ബന്ധപ്പെടുത്തി എന്തെല്ലാം അവകാശങ്ങൾ ഉണ്ടെന്ന് ധരിക്കുന്നുവോ അവയെല്ലാം മലങ്കരസഭയുടെ കത്തോലിക്കാ ഇവിടെ സുവിശേഷം അറിയിച്ച തോമാശ്ലീഹായോട് ബന്ധപ്പെടുത്തിയും ഉൾക്കൊള്ളുന്നുണ്ട്.

### 12. മലങ്കര സഭ എപ്പിസ്കോപ്പലോ?

ഇടവക പള്ളികളാകുന്ന സ്വതന്ത്ര യൂണിറ്റുകൾ ചേർന്നുള്ള ഒരു സംയുക്ത ഭരണവ്യവസ്ഥിതിയാണ് മലങ്കരസഭയെന്ന വാദം സഭയിൽ ശക്തമായി ഉയർന്നു വന്നിട്ടുണ്ട്. ഈ വിഷയം സമുദായകേസിൽ സുപ്രീം കോടതി പരിഗണിക്കുകയും സഭാ ഭരണഘടനയിൽ വിവക്ഷിക്കുന്നിടത്തോളം മലങ്കര സഭ എപ്പിസ്കോപ്പൽ ആകുന്നു എന്നും ഇടവക പള്ളികൾ ഈ ഭരണഘടനപ്രകാരം സ്ഥിരമായി ഭരിക്കപ്പെടണമെന്നും വിധി തീർപ്പു കൽപ്പിക്കുകയും ചെയ്തു. അവരുടെ പത്തു കണ്ടെത്തലുകളിൽ (Findings) എട്ടാമത്തേത് ഇപ്രകാരമാണ്.

8. "So far as the declaration of the Malankara Church being episcopal in character is concerned, all we need hold is that it is episcopal to the extent it is so declared in the 1934 constitution. The said constitution also governs the affairs of the parish churches and shall prevail".

മേൽപ്പറഞ്ഞ അടിസ്ഥാനത്തിൽ മലങ്കരസഭ ഭരണഘടന മലങ്കരസഭയുടെ എപ്പിസ്കോപ്പലിയെ വ്യക്തമാക്കുന്നത് ഏതെല്ലാം വിധത്തിലാണ് പരിശോധിക്കുകയാണ് നമ്മുടെ ലക്ഷ്യം.

### a) എപ്പിസ്കോപ്പ സഭയുടെ മേലദ്ധ്യക്ഷൻ

“എപ്പിസ്കോപ്പ എവിടെയുണ്ടോ അവിടെ സഭയുണ്ട്” എന്ന് അന്ത്യോഖ്യായിലെ വി. ഇഗ്നാത്തിയോസ് നൂറോനോ രണ്ടാം നൂറ്റാണ്ടിൽ പറഞ്ഞിരിക്കുന്നതിൽനിന്ന് ക്രിസ്തീയ സഭയുടെ സംയോജന കേന്ദ്രം (Centre of unity) എപ്പിസ്കോപ്പ ആകുന്നു എന്നത് പൗരാണിക സഭകളുടെ എല്ലാം പഠിപ്പിക്കലാണ്. ഈ അടിസ്ഥാന തത്ത്വത്തിൽ അധിഷ്ഠിതമായിത്തന്നെ മലങ്കരസഭയുടെ ഭരണഘടനയും രൂപപ്പെടുത്തിയിരിക്കുന്നു.

### i) സഭയുടെ പൊതുഭരണം

ഭരണഘടനയുടെ ഒന്നും രണ്ടും വകുപ്പുകളിൽ ഓർത്തഡോക്സ് സുറിയാനി സഭയുടെ പ്രധാന മേലദ്ധ്യക്ഷൻ അന്ത്യോഖ്യാ പാത്രിയർക്കീസ് ആകുന്നുവെന്നും, പൗരസ്ത്യ ഓർത്തഡോക്സ് സുറിയാനി സഭയുടെ പ്രധാന മേലദ്ധ്യക്ഷൻ കത്തോലിക്ക ആകുന്നുവെന്നും രേഖപ്പെടുത്തിയിരിക്കുന്നത് മലങ്കര സഭയുടെ എപ്പിസ്കോപ്പസി (മേൽപ്പട്ടസ്ഥാനം) അതിന്റെ ഭരണസംവിധാനത്തിലെ അടിസ്ഥാന തത്ത്വമാണെന്ന പ്രഖ്യാപനമാണ്. സഭയുടെ പൊതുഭരണത്തിന് ഉണ്ടാകുന്ന ഏതു ക്രമീകരണത്തിന്റെയും അത്യന്തികമായ അധികാരി പാത്രിയർക്കീസോ, കത്തോലിക്കായോ അവരുടെ സ്ഥാനങ്ങളിലും നിലകളിലും ആയിരിക്കും. മറ്റൊരർത്ഥത്തിൽ പറഞ്ഞാൽ സഭയുടെ പൊതുഭരണം പാത്രിയർക്കീസിലോ കത്തോലിക്കായിലോ അത്യന്തികമായി നിക്ഷിപ്തമാണ്.

### ii) അസോസിയേഷൻ

ഭരണഘടനയുടെ 72-ാം വകുപ്പനുസരിച്ച് മലങ്കരസഭയുടെ പരമോന്നത പാർലമെന്റായ മലങ്കര സുറിയാനി ക്രിസ്ത്യാനി അസോസിയേഷൻ പ്രസിഡന്റ് മലങ്കര മെത്രാപ്പോലീത്തായും, വൈസ് പ്രസിഡന്റുമാർ ഭരണമുള്ള ശേഷം മേൽപ്പട്ടക്കാരും ആണെന്ന വ്യവസ്ഥയിലും, സഭയുടെ ഭരണസംവിധാനത്തിന്റെ ആത്യന്തികത മേൽപ്പട്ട സ്ഥാനത്തിൽ അധിഷ്ഠിതമാകുന്നു എന്നാണ് വ്യക്തമാകുന്നത്. ടി 73, 74 വകുപ്പുകളിൻപ്രകാരം മലങ്കര സുറിയാനി ക്രിസ്ത്യാനി അസോസിയേഷൻ യോഗത്തിൽ അദ്ധ്യക്ഷത വഹിക്കേണ്ടത് മലങ്കര മെത്രാപ്പോലീത്തായോ അദ്ദേഹത്തിന്റെ നിർദ്ദേശാനുസരണം വൈസ് പ്രസിഡന്റായ ഒരു മെത്രാപ്പോലീത്തായോ ആകുന്നുവെന്നാണ്. സാധാരണഗതിയിൽ മലങ്കര മെത്രാപ്പോലീത്തയാണ് മലങ്കര സുറിയാനി ക്രിസ്ത്യാനി അസോസിയേഷൻ വിളിച്ചു കൂട്ടേണ്ടതെങ്കിലും അദ്ദേഹം ഇല്ലാതെ വരുന്ന അവസരത്തിൽ വൈസ് പ്രസിഡന്റുമാരിൽ രണ്ടുപേർക്കോ, അവർ വിളിച്ചുകൂട്ടാത്ത പക്ഷം മാനേജിംഗ് കമ്മിറ്റി അംഗങ്ങളിൽ പകുതി അംഗങ്ങൾക്കോ അസോസിയേഷൻ വിളിച്ചുകൂട്ടാവുന്നതാണ് എന്ന് വ്യവസ്ഥയുണ്ട്. എന്നാൽ അസോസിയേഷനിൽ അദ്ധ്യക്ഷത വഹിക്കുവാൻ ഒരു മെത്രാപ്പോലീത്തായ്ക്കല്ലാതെ മറ്റാർക്കും ഈ അധികാരം വ്യവസ്ഥ ചെയ്തിട്ടില്ലാത്തതിടത്തോളം അസോസിയേഷന്റെ സാധ്യതയും മേൽപ്പട്ടസ്ഥാനത്തിന്റെ അധികാരത്തിൽ അധിഷ്ഠിതമായിരിക്കുന്നു.



അസോസിയേഷൻ ഒരു സെക്രട്ടറി ഉണ്ടായിരിക്കണമെന്നും ആ സെക്രട്ടറിയെ അസോസിയേഷൻ മാനേജിംഗ് കമ്മിറ്റി തെരഞ്ഞെടുക്കണമെന്നും ഭരണഘടനയുടെ 75-ാം വകുപ്പിൽ വ്യവസ്ഥ ചെയ്തിട്ടുണ്ടെങ്കിലും ഏതെങ്കിലും കാരണവശാൽ മാനേജിംഗ് കമ്മിറ്റിയുടെ ആ തെരഞ്ഞെടുപ്പ് മലങ്കര മെത്രാപ്പോലീത്താ സ്ഥിരപ്പെടുത്തുന്നില്ലെങ്കിൽ ആ തെരഞ്ഞെടുപ്പിന് സാധുതയില്ലാതാകുമെന്ന് വ്യക്തമാക്കുന്നതിനാൽ മലങ്കര സുറിയാനി ക്രിസ്ത്യാനി അസോസിയേഷന്റെ എല്ലാ പ്രവർത്തനങ്ങളുടെയും നിയന്ത്രണം സഭയിലെ എപ്പിസ്കോപ്പായിൽ നിക്ഷിപ്തമാകുന്നുവെന്നത് അവിതർക്കിതമാണ്.

### iii) അസോസിയേഷൻ മാനേജിംഗ് കമ്മിറ്റി

#### a) മെത്രാപ്പോലീത്ത അദ്ധ്യക്ഷൻ

ഭരണഘടന 79-ാം വകുപ്പിൽ മാനേജിംഗ് കമ്മിറ്റിയിലേക്ക് തെരഞ്ഞെടുക്കപ്പെടുന്ന ആകെ അംഗങ്ങളുടെ സംഖ്യ അനുസരിച്ച് 12 പേർക്ക് ഒരാൾ എന്ന കണക്കിന് മലങ്കര മെത്രാപ്പോലീത്തായ്ക്ക് സ്വന്തമുണ്ടാകാൻ മാനേജിംഗ് കമ്മിറ്റി അംഗങ്ങളായി നിയമിക്കാവുന്നതും തെരഞ്ഞെടുക്കപ്പെടുന്നവരുടെ സംഖ്യ കൂടുന്നതനുസരിച്ച് ഇതേ അനുപാതത്തിൽ മലങ്കര മെത്രാപ്പോലീത്തായ്ക്ക് മാനേജിംഗ് കമ്മിറ്റി അംഗങ്ങളെ നിയമിക്കാവുന്നതാകുന്നു എന്നും വ്യവസ്ഥ ചെയ്തിരിക്കുന്നതിൽനിന്ന് മലങ്കര മെത്രാപ്പോലീത്തായ്ക്ക് മാനേജിംഗ് കമ്മിറ്റിയുടെ മേലുള്ള നിയന്ത്രണാധികാരവും അതുവഴി സഭയിൽ എപ്പിസ്കോപ്പാലിറ്റിയുടെ മുഖതവയും വ്യക്തമാകുന്നുണ്ട്.

80-ാം വകുപ്പിൽ മാനേജിംഗ് കമ്മിറ്റിയുടെ പ്രസിഡന്റ് മലങ്കര മെത്രാപ്പോലീത്തായും വൈസ് പ്രസിഡന്റുമാർ ഭരണമുള്ള എല്ലാ മെത്രാന്മാരാകുന്നുവെന്നും അസോസിയേഷൻ മാനേജിംഗ് കമ്മിറ്റി മലങ്കര മെത്രാപ്പോലീത്തായ്ക്കോ അദ്ദേഹത്തിന്റെ അഭാവത്തിൽ വൈസ് പ്രസിഡന്റുമാർക്കോ അവർ വിളിച്ചു കൂട്ടാത്ത പക്ഷം കമ്മിറ്റി അംഗങ്ങളിൽ പകുതി പേർക്കോ വിളിച്ചുകൂട്ടാവുന്നതാണെങ്കിലും മാനേജിംഗ് കമ്മിറ്റിയുടെ ഒരു യോഗവും ഒരു മെത്രാപ്പോലീത്തായുടെ അദ്ധ്യക്ഷതയിലല്ലാതെ കൂടുവാൻ സാധ്യമല്ലയെന്ന് 81-ാം വകുപ്പ് പ്രകാരവും വ്യക്തമാക്കിയിരിക്കുന്നതിൽനിന്ന് സഭയുടെ എപ്പിസ്കോപ്പൽ ഭരണ മുഖതവ വ്യക്തമാകുന്നുണ്ട്. സഭയിലെ എപ്പിസ്കോപ്പൽ ഭരണാധികാരം സഭയിലെ മറ്റൊരംഗത്തിനും ഡലിഗേറ്റ് ചെയ്യുവാൻ പാടില്ലായെന്നത് സഭയുടെ എപ്പിസ്കോപ്പൽ അഭിതീയതയെ എടുത്തുകാട്ടുന്നു.

#### b) സഭയുടെ പണത്തിന്റെ ഉത്തരവാദി

എന്നാൽ 83-ാം വകുപ്പുപ്രകാരം മലങ്കര സഭയുടെ പണം ഏതെങ്കിലും കാര്യത്തിന് ചെലവാക്കേണ്ടിയിരുന്നാൽ അതിന് എപ്പിസ്കോപ്പൽ സുന്നഹദോസിന്റെ ഭൂരിപക്ഷവും മാനേജിംഗ് കമ്മിറ്റിയിലെ മേൽപ്പട്ടക്കാർ ഒപ്പമുള്ള ശേഷം അംഗങ്ങളുടെ ഭൂരിപക്ഷവും യോജിക്കേണ്ടതാകുന്നുവെന്ന് വ്യവസ്ഥചെയ്യപ്പെട്ടിരിക്കുന്നത് സഭയിലെ എപ്പിസ്കോപ്പസിയുടെ അനിവാര്യതയും എപ്പിസ്കോപ്പസിയും ശേഷം ജനങ്ങളും തമ്മിലുള്ള ആരോഗ്യകരമായ പരസ്പരപൂരകത്വവും വ്യക്തമാക്കുന്നതാണ്.

84-ാം വകുപ്പ് അനുസരിച്ച് സമുദായംവക വരവു ചെലവുകളുടെ കാര്യത്തിലും മലങ്കര മെത്രാപ്പോലീത്തായ്ക്കാണ് ഉത്തരവാദിത്വം. മാനേജിംഗ് കമ്മിറ്റിയുടെ അനുമതിയോടെ പണം ചെലവാക്കണമെന്ന് പറയുന്നുണ്ടെങ്കിലും അത്യാവശ്യത്തിന് ഒരു നിശ്ചിത തുക മലങ്കര മെത്രാപ്പോലീത്തായ്ക്ക് സ്വന്തമായി ചെലവാക്കാം. അക്കാര്യം അടുത്ത മാനേജിംഗ് കമ്മിറ്റി യോഗത്തിൽ പ്രസ്താവിച്ചാൽ മതിയെന്നും വ്യവസ്ഥ ചെയ്തിരിക്കുന്നു. അതായത് മലങ്കര മെത്രാപ്പോലീത്ത അത്യാവശ്യ സന്ദർഭങ്ങളിൽ ചെലവാക്കുന്ന പണത്തിന് ഔദ്യോഗികമായി മാനേജിംഗ് കമ്മിറ്റിയുടെ അംഗീകാരമോ അനുമതിയോ ആവശ്യമില്ലാത്തതിനാലും സഭയിലെ മറ്റൊരു മാനേജിംഗ് കമ്മിറ്റി അംഗത്തിനും സഭ വക പണം കൈയിൽ സൂക്ഷിക്കുവാൻ അവകാശമില്ലാത്തതിനാലും സഭയുടെ പണത്തിനുമേൽ എപ്പിസ്കോപ്പാലിറ്റിയുടെ അധികാരം ഏകപക്ഷീയമാണ്. സഭയുടെ അത്യന്തിക സ്വഭാവം അതിന്റെ എപ്പിസ്കോപ്പസിയ്ക്കായിരിക്കുന്നു എന്ന് വ്യക്തമാക്കുന്നു.

#### c) സഭാവസ്തുക്കളുടെ ഉടമസ്ഥൻ

സഭയ്ക്കുവേണ്ടി വസ്തുവാങ്ങുകയോ സഭാവസ്തു കടപ്പെടുത്തുകയോ വിൽക്കുകയോ ചെയ്യണമെങ്കിൽ മാനേജിംഗ് കമ്മിറ്റിയുടെയും എപ്പിസ്കോപ്പൽ സിനഡിന്റെയും ഭൂരിപക്ഷാഭിപ്രായപ്രകാരം തീരുമാനം എടുക്കാവുന്നതാണ്

എന്ന് 85-ാം വകുപ്പിൽ പറയുന്നു. എന്നാൽ അത് കൂട്ടുടമ്പിൽ ഉൾപ്പെട്ട വസ്തുവാണെങ്കിൽ മലങ്കര മെത്രാപ്പോലീത്തായും കൂട്ടുടമ്പികളും ഒരുമിച്ച് പ്രമാണം എഴുതിക്കേണ്ടതാണെന്നും അതല്ലാതെ മലങ്കര മെത്രാപ്പോലീത്തായുടെ ട്രസ്റ്റിൽ ഉൾപ്പെട്ടതാണെങ്കിൽ മലങ്കര മെത്രാപ്പോലീത്ത തനിച്ച് പ്രമാണമെഴുതേണ്ടതാണെന്നും ഇവിടെ വ്യവസ്ഥയുണ്ട്. ഏതുതരത്തിലായാലും മലങ്കര എപ്പിസ്കോപ്പൽ സുന്നഹദോസിന്റെ ഭൂരിപക്ഷാഭിപ്രായപ്രകാരമേ കരണം ചെയ്യുവാൻ തീരുമാനിക്കുവാൻപോലും സാധിക്കുകയുള്ളൂ എന്നും മലങ്കര മെത്രാപ്പോലീത്തായുടെ ട്രസ്റ്റുകൾ മറ്റ് മാനേജിംഗ് കമ്മിറ്റി അംഗങ്ങളുടെ ആരുടെയും പേരിൽ പ്രമാണമെഴുതാതെ, മലങ്കര മെത്രാപ്പോലീത്തായുടെ പേരിൽ മാത്രം എഴുതിയാൽ മതിയെന്നതും സഭയുടെ സ്വത്തുക്കളെ സംബന്ധിച്ചുള്ള എപ്പിസ്കോപ്പൽ അത്യന്തികത സൂചിപ്പിക്കുന്നു. (Episcopal finality)

#### d) ഉപസമിതികളുടെ അദ്ധ്യക്ഷൻ

ഭരണഘടന 86-ാം വകുപ്പനുസരിച്ച് വിദ്യാഭ്യാസം, ഫൈനാൻസ് തുടങ്ങി സഭയ്ക്ക് ആവശ്യമുള്ള സംഗതികൾക്ക് സബ് കമ്മിറ്റികളെ നിയമിക്കുവാൻ മാനേജിംഗ് കമ്മിറ്റിക്ക് അധികാരമുണ്ട്. എന്നാൽ ആ നിയമനങ്ങൾ സാധുവാകണമെങ്കിൽ എപ്പിസ്കോപ്പൽ സിനഡിന്റെ അനുമതി (Approval) അനുപേക്ഷണീയമാണെന്നും അപ്രകാരം നിയമിക്കപ്പെടുന്ന ഓരോ സബ്കമ്മിറ്റിയുടെയും പ്രസിഡന്റ് ഒരു മെത്രാപ്പോലീത്ത ആയിരിക്കണമെന്നും ഇവിടെ വ്യവസ്ഥയുള്ളതിനാൽ സഭയുടെ സാമ്പത്തിക സാമൂഹ്യ ദൗത്യങ്ങൾ എപ്പിസ്കോപ്പസിയുടെ അധികാര പരിധിക്കുള്ളിലാണ് (Within the limits of episcopal authority) നിക്ഷിപ്തമായിരിക്കുന്നതെന്ന് സഭയിൽ എപ്പിസ്കോപ്പസിയുടെ മുഖതത്തെ (Primary) സൂചിപ്പിക്കുന്നു.

#### e) പ്രവർത്തക സമിതിയുടെ അദ്ധ്യക്ഷൻ

മലങ്കര മെത്രാപ്പോലീത്ത പ്രസിഡന്റും എപ്പിസ്കോപ്പൽ സുന്നഹദോസിനാൽ തിരഞ്ഞെടുക്കപ്പെടുന്ന ഒരു മേൽപ്പട്ടക്കാരനും സമുദായ ട്രസ്റ്റികളും അസോസിയേഷൻ സെക്രട്ടറിയും അവരുടെ ആലോചനയോടെ മലങ്കര മെത്രാപ്പോലീത്ത നിയമിക്കുന്ന മറ്റ് അഞ്ച് അംഗങ്ങളും ഉൾപ്പെടുന്നതാണ് സഭയുടെ പ്രവർത്തകസമിതി (Working committee). മറ്റ് അംഗങ്ങൾ മാനേജിംഗ് കമ്മിറ്റിയിൽ നിന്നുള്ളവരല്ലെങ്കിൽ അവർ പ്രവർത്തകസമിതി അംഗങ്ങളായിരിക്കുന്നിടത്തോളംകാലം മാനേജിംഗ് കമ്മിറ്റി അംഗങ്ങൾക്കുപി ആയിരിക്കും. മാനേജിംഗ് കമ്മിറ്റിയുടെ നിശ്ചയങ്ങൾ അനുസരിച്ച് കാര്യങ്ങൾ നിർവ്വഹിക്കുവാനുള്ളവരാണ് ഇവർ. എന്നാൽ ഈ കാര്യനിർവ്വഹണ സമിതിക്ക് അത്യാവശ്യഘട്ടത്തിൽ മാനേജിംഗ് കമ്മിറ്റിയുടെ അനുമതി പ്രതീക്ഷിച്ചുകൊണ്ടും അടുത്ത മാനേജിംഗ് കമ്മിറ്റിയിൽ അവതരിപ്പിച്ച് അനുമതി വാങ്ങിക്കുവാൻ സാധിക്കത്തക്കവിധം മുന്നേ അത്യാവശ്യകാര്യങ്ങൾ നിർവ്വഹിക്കാവുന്നതും ആകുന്നു. 88-ാം വകുപ്പുപ്രകാരം മലങ്കര മെത്രാപ്പോലീത്തായുടെ ആലോചനാസമിതിക്കുപി ആയിരിക്കുന്ന ഈ പ്രവർത്തക സമിതി സഭയുടെ വളരെ പ്രധാനപ്പെട്ട ഒരു സമിതി ആയിരിക്കുന്നതും അതിന്റെ മുഴുവൻ നിയന്ത്രണവും മലങ്കര മെത്രാപ്പോലീത്തായിലും എപ്പിസ്കോപ്പൽ സുന്നഹദോസിലും നിക്ഷിപ്തമായിരിക്കുന്നതിനാലും ഇത് സഭയുടെ എപ്പിസ്കോപ്പസിയുടെ മുഖതത്തെ എടുത്തുകാട്ടുന്നു. സ്ഥാനന്യായേന സഭയുടെ വൈദിക ട്രസ്റ്റിയും അത്യാവശ്യ ട്രസ്റ്റിയും അസോസിയേഷൻ സെക്രട്ടറിയും ഇതിൽ ഉൾപ്പെട്ടിട്ടുണ്ട്. കൂടാതെ ഈയിടെ ആയി സഭയിലെ എല്ലാ മെത്രാസന സെക്രട്ടറിമാരെയും ഈ സമിതിയിലേക്ക് വിളിക്കാറുണ്ടെങ്കിലും അത് സ്ഥാനന്യായേനയുള്ള ഭരണഘടനാ വിവക്ഷിതമായ കാര്യമല്ല. മലങ്കര മെത്രാപ്പോലീത്തായുടെ സ്വന്തമായ നിർണ്ണയത്തിൽ (Discretion) പെടുന്ന ഒരു കാര്യമാണ്. ഇവിടെയും എപ്പിസ്കോപ്പസിയുടെ മുഖതമാണ് ഉള്ളത്.

#### f) മലങ്കര മെത്രാപ്പോലീത്തായുടെ അസിസ്റ്റന്റ്

മലങ്കര അസോസിയേഷനാൽ തെരഞ്ഞെടുക്കപ്പെട്ടോ മലങ്കര മെത്രാപ്പോലീത്തായാൽ നോമിനേറ്റ് ചെയ്യപ്പെട്ടോ മലങ്കര മെത്രാപ്പോലീത്തായ്ക്ക് ഒരു അസിസ്റ്റന്റ് ഉണ്ടായിരിക്കാവുന്നതാണ്. അത് ഒരു മേൽപ്പട്ടക്കാരൻതന്നെ ആയിരിക്കണമെന്ന് ഭരണഘടന വിവക്ഷിക്കുന്നില്ലെങ്കിലും സാധാരണയായി എപ്പിസ്കോപ്പൽ സുന്നഹദോസിന്മേൽ മെത്രാപ്പോലീത്തായെ അസിസ്റ്റന്റ് ആയി അസോസിയേഷൻ തെരഞ്ഞെടുക്കുകയോ മലങ്കര മെത്രാപ്പോലീത്ത നോമിനേറ്റ് ചെയ്യുകയോ ആണ് പതിവായിരിക്കുന്നത്. ടി. അസിസ്റ്റന്റ് പ്രവർത്തക സമിതിയിലും മാനേജിംഗ് കമ്മിറ്റിയിലും സ്ഥാനന്യായേനയുള്ള അംഗമായിരിക്കും. ഇവിടെയും എപ്പിസ്കോപ്പസിയുടെ മുഖതമാണ് സഭ കാലാകാലങ്ങളായി പിന്തുടരുന്ന പാരമ്പര്യം. □



## പരിശുദ്ധ കന്യകമറിയം

### ജോൺ പുതുപ്പള്ളി

പരിശുദ്ധ കന്യകമറിയം മർത്ത്യീകരണം ചെയ്ത ദൈവത്തെപ്പറ്റി അമ്മയാണ്. പുരുഷ ഇഷ്ടം കൂടാതെ പരിശുദ്ധ റൂഹായാൽ ദൈവം മനുഷ്യനായി കന്യകയുടെ ഉദരത്തിൽ ഉരുവായി. വി. മറിയം മനുഷ്യവർഗ്ഗത്തിലെ മറ്റംഗങ്ങളെപ്പോലെ തന്നെയായിരുന്നു. പാപം അൽപംപോലും ഇല്ലാത്തതായി മനുഷ്യദൈവമായ ക്രിസ്തു അല്ലാതെ മനുഷ്യവർഗ്ഗത്തിൽ ആരുമില്ല. സൃഷ്ടിയായ മനുഷ്യവർഗ്ഗത്തിൽപ്പെട്ട കന്യകമറിയമിന്റെ സ്ഥാനം സൃഷ്ടിയുടെ പരിധിക്കുള്ളിൽ മാത്രമാണ്. എന്നാൽ സൃഷ്ടിയുടെ പരിധിക്കുള്ളിൽ തന്നെ എല്ലാ പരിശുദ്ധന്മാരുടെയും നിരയിൽ പരിശുദ്ധ കന്യകമറിയമിന് അഗ്രിമസ്ഥാനമുണ്ട്. അപ്പോസ്തോലന്മാരെക്കാളും മറ്റ് പരിശുദ്ധന്മാരേക്കാളും ഉന്നതമായ സ്ഥാനമാണ് വി. മറിയമിന് സഭയുടെ ആരാധനയിൽ നൽകുന്നത്. അവളെ വിശുദ്ധീകരിച്ച് ദൈവം അവളിൽ ഇറങ്ങി വസിച്ചു എന്ന് സഭ പഠിപ്പിക്കുന്നു. അവൾ മർത്ത്യീകരണം ചെയ്ത ദൈവത്തെപ്പറ്റി അമ്മയാണ്. അത്ര ശ്രേഷ്ഠമായ ദൗത്യത്തിന് അർഹയായി ദൈവം കണ്ട് തിരഞ്ഞെടുത്ത് വേർതിരിച്ചവളാണ് അവൾ.

#### മറിയം: രണ്ടാമത്തെ ഹവ്വ

സന്ദേശവാഹകന്റെ സംസാരം മൂലം വശീകൃതയായ ഹവ്വ ദൈവവചനത്തെ നിഷേധിച്ചുകൊണ്ട് ദൈവസന്നിധിയിൽ നിന്നും പലായനം ചെയ്തു. മറിയമിനോടു സന്ദേശവാഹകൻ (മാലാഖ) സദ്വാർത്ത പ്രഖ്യാപനം ചെയ്തു. “ഇതാ, ഞാൻ കർത്താവിന്റെ ദാസി, അവിടുത്തെ ഇഷ്ടം പോലെ എനിക്കു ഭവിക്കട്ടെ” എന്നു പറഞ്ഞ് ദൈവവചനം സ്വീകരിക്കുകയും ദൈവേഷ്ടത്തിന് സ്വയം സമർപ്പിക്കുകയും ചെയ്തു. അങ്ങനെ കന്യകമറിയം ദൈവത്തിന്റെ നിഷേഷ്ഠമായ (passive) ഒരു ഉപകരണമായി. സ്വമേധയാ സഹകരിക്കുന്ന ഒരു മനുഷ്യവ്യക്തിയായിട്ട് മറിയമിനെക്കുറിച്ച് സഭ പഠിപ്പിക്കുന്നു. കന്യകയുടെ വിശ്വാസവും അനുസരണവും ദൈവത്തിന്റെ തെരഞ്ഞെടുപ്പും ക്രിസ്തുവിന്റെ മർത്ത്യീകരണത്തിനാവശ്യമായിരുന്നു. ഹവ്വ അനുസരണക്കേടു കാണിക്കുകയും ദൈവവചനത്തെ നിഷേധിക്കുകയും ചെയ്തതു മൂലം മനുഷ്യവർഗ്ഗത്തെ പാപത്തിനും മരണത്തിനും അടിമയാക്കിയെങ്കിൽ, മറിയം ദൈവവചനത്തോടുള്ള അനുസരണം മൂലം മനുഷ്യവർഗ്ഗത്തെ രക്ഷയ്ക്കും ജീവനും ക്രിസ്തുവിലൂടെ അവകാശിയാക്കി. അതുകൊണ്ട് അവളെ ‘രണ്ടാം ഹവ്വ’യെന്ന് സഭ വിളിക്കുന്നു. ഒരു കന്യകയുടെ അനുസരണക്കേടിനു പ്രതിവിധിയായി മറ്റൊരു കന്യകയുടെ അനുസരണം ഉണ്ടായി. പൂർണ്ണമായ അർത്ഥത്തിൽ ദൈവവചനം കേട്ട് അതനുസരിച്ചവരിൽ ഏറ്റവും മുമ്പിലാണ് വി. മറിയം.

#### മറിയം: ദൈവവാഹിനി (Theotokos) യും സഭയുടെ ആദ്യരൂപവും

കന്യകമറിയമിനുണ്ടായ അനുഭവത്തിൽ നിന്നാണ് സഭയുടെ ഉത്ഭവം. സുവിശേഷമാകുന്ന ദിവ്യവചനത്തെ നാം ഹൃദയപൂർവ്വം സ്വീകരിക്കുകയും സംഭരിക്കുകയും ചെയ്യുന്നതുമൂലം യഥാർത്ഥ ദിവ്യവചനമായ ഈശോമശിഹാ നമ്മിലേക്കെഴുന്നള്ളി വരുന്നു (പരിശുദ്ധ ബലി). പരിശുദ്ധ കന്യക ദൈവവചനത്തെ ശ്രവിക്കുകയും സ്വീകരിക്കുകയും ഹൃദയത്തിൽ സംഭരിക്കുകയും ചെയ്തു. അങ്ങനെ പുത്രൻതമ്പുരാൻ ആ ജീവിതത്തിൽ ഉരുവായി. ഈ കർത്തൃശരീരമാണ് സഭ. അങ്ങനെ അവൾ സഭയുടെ അമ്മയാണ്. ക്രിസ്തുവിൽ രൂപപ്പെട്ടുവരുന്ന ഒരു പുതിയ ജനതയുടെ ആദിസ്ഥാനത്ത് അവൾ നമുക്കു മാതാവും മാതൃകയുമായി നിലകൊള്ളുന്നു. സമസ്തലോകത്തിനുംവേണ്ടി കർത്താവിനെ വഹിച്ചുകൊണ്ടു നിൽക്കുന്ന അമ്മ സഭയുടെ പ്രതിനിധിയും പ്രതീകവുമാണ്. ദൈവേഷ്ടത്തിന് സ്വയം സമർപ്പിച്ച മറിയം സഭയുടെ മാതൃകയും പൂർവ്വരൂപവുമാണ്. വി. മറിയം സഭയുടെ പ്രതീകവും മനുഷ്യവർഗ്ഗത്തിന്റെ പ്രതിനിധിയുമാകുന്നു. സഭയേയും പ. കന്യകയേയും നമ്മുടെ കർത്താവിനേയും അന്യോന്യം മാറ്റിനിർത്തുവാൻ സാധ്യമല്ല. വി. കന്യകയെക്കുറിച്ച് ‘എക്കണോമി’ പറയുന്നതെല്ലാം ക്രിസ്തുവിനെക്കുറിച്ചാണ്. കർത്താവിന്റെ മർത്ത്യീകരണ രഹസ്യത്തെക്കുറിച്ച് അർത്ഥപൂർണ്ണമായി പറയുന്നതെല്ലാം ദൈവമാതാവായ മറിയമിനോട് ആഴമായി ബന്ധപ്പെട്ടിരിക്കുന്നു. ദൈവത്തെ ഉദരത്തിൽ വഹിച്ചവൾ എന്ന അർത്ഥത്തിൽ ദൈവവാഹിനി - ദൈവപ്രസവിത്രി - Theotokos എന്നു വി. കന്യകയെ വിളിക്കുന്നു.

ഗുനോയോ പെരുന്നാൾ  
(August 1-15)

#### മറിയം: വരണ്ട ഭൂമിയായ കന്യക

വി. കന്യകമറിയം മെന്ന വരണ്ട ഭൂമിയിൽനിന്ന് മുളച്ചു വളർന്ന അനുഗൃഹീത സസ്യമായി ക്രിസ്തുവിനെ സഭ ചിത്രീകരിക്കുന്നു. വി. മറിയം നിത്യ കന്യകയാണ്. മനുഷ്യ വംശത്തിന്റെ മതാനുഭവത്തിന്റെ ആദി സങ്കല്പങ്ങളിൽ കന്യകാത്വവും പ്രകൃതിയുമായി അഭേദ ബന്ധം



കാണുന്നു. വിശുദ്ധവും ഉർവ്വരവും വാഗ്ദാന സമ്പുഷ്ടവുമായ സൃഷ്ടിയുടെ പ്രതിരൂപമാണ് കന്യകയിൽ പൂർവ്വികഗോത്രങ്ങൾ കണ്ടത്. ഇതിനുമുന്നെ വിരൂഢമാണ് വരണ്ടഭൂമി - മരുഭൂമി. അത്യാഗ്രഹിയായ മനുഷ്യന്റെ അതിരുകടന്ന ചൂഷണത്തിനും അവഹേളനത്തിനും പാത്രമായി ശാപഗ്രസ്തമായ ഭൂമിയാണ് വരണ്ടനിലം. മരുഭൂമി അന്ധകാരശക്തികളുടെ താവളമെന്ന് കരുതപ്പെട്ടിരുന്നതുകൊണ്ട് അവിടെ വച്ചുതന്നെ ആ ശക്തിയുടെമേൽ വിജയം പ്രാപിക്കുന്നതിന് മരുഭൂമിയിലാണ് ആദിമൈക്രസ്തവ സന്യാസിമാർ അവരുടെ തപസ്വ ആരംഭിച്ചത്. താപസ്സരായ സന്യാസിമാരുടെ ശ്രമം മരുഭൂമിയെ വീണ്ടും ആത്മീയമായ ഉദ്യാനവും പുതിയ യെറൂശലേമെന്ന വിശുദ്ധ നഗരവുമാക്കുകയായിരുന്നു. ഇങ്ങനെ മറിയമിൽ കന്യകാത്വവും തപോനിഷ്ഠയും വരണ്ടഭൂമിയും പുതിയ ജീവനും തമ്മിലുള്ള സമഞ്ജസമേളനം കാണാം. വരണ്ട ഭൂമിയായ കന്യകയുടെ ചിത്രം മനുഷ്യരാശിയുടെ ആത്മശിക്ഷണത്തിലേയ്ക്കും സമർപ്പണബോധത്തിലേയ്ക്കും അതുമൂലം മുളച്ചുവരുന്ന ജീവന്റെ വൃക്ഷത്തിലേയ്ക്കും വിരൽ ചൂണ്ടുന്നു.

#### പ്രാണനിൽക്കൂടി വാൾ കടക്കുന്നു

സ്ത്രീകളിൽ അനുഗ്രഹിക്കപ്പെട്ടവൾ മകന്റെ കുരിശുമരണത്തിനും ഉയിർപ്പിനും സാക്ഷ്യം വഹിച്ചു. കഠിനമായ പരീക്ഷണത്തിൽ കൂടി കടന്നുപോയി. പ്രാണനിൽക്കൂടി വാൾ കടക്കുന്ന അനുഭവം ഉണ്ടായി. ഉയിർത്തെഴുന്നേൽപ്പിനുശേഷം പരിശുദ്ധ മറിയം ശിഷ്യരോടൊത്തു പ്രാർത്ഥനയിൽ പങ്കെടുത്തു. കുഞ്ഞിനെ എടുത്തുകൊണ്ടു നിൽക്കുന്ന ഏത് അമ്മയിലും ഉണ്ണിയേശുവിനെ എടുത്തുകൊണ്ടു നിൽക്കുന്ന വി. മാതാവിന്റെ വിദ്യുച്ഛായകൾ വീണുകിടക്കുന്നു. രക്തസാക്ഷിയുടെയും ഉയിർക്കപ്പെട്ടവന്റെയും അമ്മയാകാനുള്ള ഏതു സ്ത്രീയുടെയും അബോധപരമായ ആഗ്രഹത്തിന്റെ വിശുദ്ധ ചിഹ്നമാണ് കന്യകമറിയം. ഒരു പ്രാർത്ഥനാ ദൂരത്തിൽ നിന്നുകൊണ്ട് അമ്മയുടെ സഹനത്തിന്റെയും വിജയത്തിന്റെയും വലിയ പാഠം വിശുദ്ധ കന്യകയിൽനിന്ന് ഓരോ സ്ത്രീയും പഠിക്കുന്നു. □

“മാതാപിതാക്കന്മാർക്കും ഗുരുഭൃതന്മാർക്കും സഭയ്ക്കും സഭാപിതാക്കൾക്കും കീഴ്പെട്ടിരിക്കുന്ന മക്കൾ അവരുടെ പിന്നടികളിൽനിന്നു വിട്ട് ഉല്ലാസങ്ങൾക്കും ആഹ്ലാദങ്ങൾക്കും മദ്യപാനം, വേശ്യാഭാഷം, ദുർമ്മാർഗ്ഗം മുതലായ തോന്നിയവാസങ്ങളിലേക്കു പോകുവാൻ വിടാതിരിക്കുന്നതിൽ തൽക്കാലം അവർക്കു ദുഃഖവും അവസാനം അവർക്കു വലിയ സന്തോഷവും ഉണ്ടാകുന്നതാണ്.”

- പ. പരമല തിരുമേനി



## ബഥനിയുടെ പനിമലർ

പാറേട്ട മാത്യൂസ് മാർ ഈവാനിയോസ് മെത്രാപ്പോലീത്താ

ഓർമ്മ ഓഗസ്റ്റ് 6-ന്  
ബഥനി ആശ്രമത്തിൽ

ആയിരത്തിത്തൊള്ളായിരത്തിയഞ്ചിലോ ആറിലോ ആണെന്നു തോന്നുന്നു, മലങ്കര മെത്രാപ്പോലീത്താ പുലിക്കോട്ടിൽ ജോസഫ് മാർ ദിവനാസ്യോസ് നമ്മുടെ എല്ലാ പള്ളികൾക്കുമായി ഒരു സർക്കുലർ കല്പന അയച്ചു. നമ്മുടെ കുട്ടികളെ കഴിവതും നമ്മുടെ സ്കൂളുകളിൽത്തന്നെ പഠിപ്പിക്കണമെന്നായിരുന്നു കല്പനയുടെ സാരം. അതനുസരിച്ചു വടക്കും തെക്കുമുള്ള പല ഇടവകകളിൽ നിന്നും കുട്ടികൾ കോട്ടയം എം. ഡി. സെമിനാരിയിൽ ചേർന്നു പഠിപ്പു തുടങ്ങി. അക്കൂട്ടത്തിൽ നിരണത്തു നിന്ന് എം. എം. അലക്സാണ്ടറും വന്നുചേർന്നു. അന്നു ഞാനും എം. ഡി. സ്കൂൾ വിദ്യാർത്ഥിയാണ്. ഒരേ ക്ലാസ്സിലാണോ ഞങ്ങൾ പഠിച്ചത് എന്ന് ഇപ്പോൾ ഓർമ്മയില്ല. എം. ഡി. യിൽ വച്ച് ആദ്യമായി ഞങ്ങൾ കണ്ടുമുട്ടി, പരിചയമായി, സ്നേഹമായി. ആ സ്നേഹബന്ധം - എം. എം. അലക്സാണ്ടർ, പിന്നീട് അലക്സാണ്ടർ ശെമ്മാശ്ശൻ, അലക്സിയോസച്ചൻ, ബഥനിയുടെ ആബോ, തേവോദോസ്യോസ് മെത്രാപ്പോലീത്താ എന്നീ നിലകളിലൂടെ കടന്നു കാലം ചെയ്യുന്നതുവരെയും അതിനുശേഷവും ഉലയാതെ നിലനില്ക്കുന്നു. റോമാസഭയിൽ ചേർന്ന ഈവാനിയോസ് തിരുമേനിയുമായും തേവോദോസ്യോസ് തിരുമേനിയുമായും ഞാൻ എന്നും ഉറബന്ധം പുലർത്തിപ്പോന്നിരുന്നു. ഈവാനിയോസ് തിരുമേനിയുമായുള്ള എന്റെ ബന്ധം ബഹുമാനാദരവുകളുടേതായിരുന്നുവെങ്കിൽ, തേവോദോസ്യോസ് തിരുമേനിയുമായുള്ള ബന്ധം തികച്ചും സൗഹൃദനിർഭരമായിരുന്നു. പ്രായത്തിൽത്തന്നെ, ഞങ്ങൾ തമ്മിൽ അഞ്ചോ ആറോ മാസം വ്യത്യാസമേയുള്ളൂ.

മാർ ഈവാനിയോസിന്റെ റോമാസഭാശ്ലേഷത്തിനു മുമ്പും പിമ്പും തേവോദോസ്യോസ് തിരുമേനിയുമായി, പല തലങ്ങളിലും ഞാൻ ചേർന്നു പ്രവർത്തിച്ചിട്ടുണ്ട്. അദ്ദേഹത്തിന്റെ ഉള്ളും ഊന്നലും എന്തെന്ന് എനിക്കു നല്ലവണ്ണം അറിയാമായിരുന്നു. വിപത്ഘട്ടങ്ങളിൽ ഞങ്ങൾ കൂടിയിരുന്നു പ്രയാസങ്ങൾ പങ്കിട്ടിരുന്നു. പേരിനോ, പ്രശംസയ്ക്കോ വേണ്ടി അദ്ദേഹം ഒന്നും ചെയ്തില്ല. അത്തരം സന്ദർഭങ്ങൾ മനഃപൂർവ്വം ഒഴിവാക്കാനായിരുന്നു ശ്രമം. അദ്ദേഹം തീർത്തും നിഷ്കളങ്കനായിരുന്നു. സത്യത്തോടുള്ള കുറും മനോബോധ്യത്തോടുള്ള മുറുക്കപ്പിടുത്തവും അദ്ദേഹത്തിനു വരുത്തിവെച്ച ദുരിതങ്ങൾ കുറച്ചൊന്നുമല്ല. അടുത്ത കാലത്തു ജീവിച്ചിരുന്ന മെത്രാപ്പോലീത്താമാരിൽ, ഇത്രയധികം വേദനകളിലൂടെ കടന്നുപോയ ഒരു മെത്രാപ്പോലീത്തായില്ല. സഹപ്രവർത്തകരിൽ നിന്നുപോലും അദ്ദേഹം ഒറ്റപ്പെട്ടുപോയ സന്ദർഭങ്ങളുണ്ടായി. ശാന്തനായി, അക്ഷോഭ്യനായി അവയെല്ലാം അദ്ദേഹം നേരിട്ടു. ആ പുണ്യാത്മാവിനെ അടുത്തറിയുന്നതിനും അദ്ദേഹത്തോടൊത്തു കഴിയുന്നതിനും ഒത്തു പ്രവർത്തിക്കുന്നതിനും കഴിഞ്ഞ - ആ അനർഘ കാലഘട്ടം - ഈ ജീവിത സായാഹ്നത്തിൽ തിരിഞ്ഞുനോക്കുമ്പോൾ, ഒരു വലിയ ഈശ്വരാനുഗ്രഹമായി അനുഭവപ്പെടുന്നു.

ഞങ്ങൾ എം. ഡി. സെമിനാരി ഹൈസ്കൂളിൽ പഠിക്കുന്ന കാലത്ത്, ഹൈസ്കൂളുകളിൽ ഡിബേറ്റിംഗ് സൊസൈറ്റികളുണ്ടായിരുന്നു. എം. എം. അലക്സാണ്ടർ അന്നും ശാന്തനും ഒതുങ്ങിയ പ്രകൃതക്കാരനുമായിരുന്നെങ്കിലും, മീറ്റിംഗുകളിൽ ശക്തിയായി വാദപ്രതിവാദം നടത്തുന്ന ചിത്രം ഇന്നും ഓർമ്മയിൽ പച്ച പിടിച്ചു നില്ക്കുന്നു. സത്യമെന്ന് ഉള്ളിലുറച്ച കാര്യങ്ങൾ തുറന്നുപറയാൻ ആ ശാന്തപ്രകൃതി കാണിച്ചിരുന്ന വീറു പിന്നീടുള്ള അദ്ദേഹത്തിന്റെ സഭാജീവിതത്തിലും കാണാം.

നമ്മുടെ സ്കൂളുകളിൽ അദ്ധ്യാപകരായും പ്രധാനാദ്ധ്യാപകരായും കഴിവുള്ളിടത്തോളം പട്ടക്കാരെ നിയമിക്കണമെന്നു സഭാനേതൃത്വത്തിന് ആഗ്രഹമുണ്ടായി. വട്ടശ്ശേരിൽ തിരുമേനിയും പുലിക്കോട്ടിൽ തിരുമേനിയും ഈ അഭിപ്രായക്കാരായിരുന്നു. ഇങ്ങനെ നിയമിക്കാൻ യോഗ്യതയുള്ള പട്ടക്കാർ അന്നുണ്ടായിരുന്നില്ല. കഴിവും ദൈവാശ്രയവുമുള്ള കുട്ടികളെ ഈ നിലയിലേക്കു നയിക്കാൻ പരിശ്രമം നടന്നു. അതിനായി സഭാനേതൃത്വം വിദ്യാഭ്യാസകാലത്തു തന്നെ നോട്ടമിട്ടിരുന്ന ഒരാളായിരുന്നു എം. എം. അലക്സാണ്ടർ.

നമ്മുടെ സഭയുടെ ഒരു വലിയ കുറവു സന്യാസിമാരും കന്യാസ്ത്രീകളുമില്ലാത്തതാണെന്നു സഭാനേതാക്കളിൽ ചിലർക്കു തോന്നി. അതുപരിഹരിക്കുന്നതിനുള്ള മാർഗ്ഗങ്ങളെപ്പറ്റി ആലോചിക്കുന്നതിനു കൂടിയ സമ്മേളനങ്ങളിൽ അലക്സിയോസ് ശെമ്മാശ്ശനും സംബന്ധിച്ചിരുന്നു. പിന്നീട് ബഥനി സ്ഥാപനത്തിൽ ഫാ. പി. ടി. ഗീവറുഗീസിന്റെ വലം കൈയായി പ്രവർത്തിച്ചതു ഫാദർ അലക്സിയോസായിരുന്നു. ബഥനി ആശ്രമസ്ഥാപന കാലം ഞാൻ ഇന്നും ഓർക്കുന്നു. സഭയിലെ ഒരു സുപ്രധാന സംഭവം തന്നെയായിരുന്നു ബഥനിയുടെ സ്ഥാപനം. നമ്മുടെ സഭാ നേതൃത്വത്തിലും സഭാഗങ്ങളിലും അതു നൂറുനൂറു പ്രതീക്ഷകളു

ണർത്തി. സെറാമ്പൂർ യൂണിവേഴ്സിറ്റി പ്രൊഫസർ ഉദ്യോഗം രാജി വച്ച ഫാ. പി. ടി. ഗീവറുഗീസും ഫാ. അലക്സിയോസും സന്യാസാർത്ഥികളോടൊപ്പം മുണ്ടന്മലയിൽ പുല്ലുമേഞ്ഞ പുരകളിൽ താമസം തുടങ്ങി. ആശ്രമത്തിന്റെയും ആശ്രമത്തോടു ചേർന്നു നടത്തിയ അനാഥശാലയുടെയും നടത്തിപ്പിനുവേണ്ടി ഭിക്ഷാപാത്രവുമായി നടന്ന ആ കാഷായവസ്ത്രക്കാർ മലങ്കര നസ്രാണികളെ ഹഠാൽ ആകർഷിക്ക തന്നെ ചെയ്തു. മുഖെങ്ങും ലഭിച്ചിട്ടില്ലാത്തതുപോലെ കൈ തുറന്ന സംഭാവനകൾ ലഭിച്ചു. അംഗങ്ങൾ വർദ്ധിച്ചുവന്നു. ഞാനും അക്കാലത്തു ബഥനിയിൽ ചേരണമെന്ന് ആഗ്രഹിച്ചിരുന്നതാണ്. എനിക്കങ്ങനെ ആലോചനയുണ്ടെന്നു വട്ടശ്ശേരിൽ തിരുമേനി അറിഞ്ഞു. അദ്ദേഹം എന്നോടു 'താൻ ബഥനിയിൽ ചേരണ്ട' എന്ന് പല പ്രാവശ്യം പറഞ്ഞു. മാത്രല്ല, ഒരിക്കൽ ഈവാനിയോസ് മെത്രാപ്പോലീത്താ ഞാനുംകൂടെ നില്ക്കുമ്പോൾ 'ഇയാളെ അവിടെ എടുക്കരുത്' എന്ന് കല്പിക്കുകയും ചെയ്തു. അതുകൊണ്ട് ആ ആഗ്രഹം ഉപേക്ഷിക്കേണ്ടിവന്നു. സഭയുടെ പ്രവർത്തനത്തിന് ആശ്രമസ്ഥരല്ലാത്തവരും വേണം എന്ന ആഗ്രഹം കൊണ്ടാണ് അദ്ദേഹം അങ്ങനെ കല്പിച്ചത്.

ബഥനി ആശ്രമത്തിന്റെ സഭാപരമായ പ്രവർത്തനവും മറ്റു ജീവകാരുണ്യ പ്രവർത്തനങ്ങളും വിപുലമായി. ഫാ. ഗീവറുഗീസും ഫാ. അലക്സിയോസും കൂട്ടായും തനിയെയും പിരിവുകൾ നടത്തിയാണ് ആശ്രമം കൊണ്ടുപോയത്. ഒരു സന്ദർഭം ഓർക്കുന്നു. ഫാ. ഗീവറുഗീസ് അസുഖമായി കിടപ്പിലാണ്. കടകളിൽ നിന്നു സാമാനങ്ങളും മറ്റും കടമായി വാങ്ങിയ പണം പിന്നീടു കൊടുത്തു തീർക്കുകയാണു പതിവ്. പണം കൊടുക്കാൻ താമസം വന്നതു കൊണ്ടു നിത്യച്ചെലവുപോലും പ്രയാസത്തിലായി. അങ്ങനെയിരിക്കുന്ന ഒരു ഗഡുവിൽ അലക്സിയോസച്ചനും ഞാനും വട്ടശ്ശേരിൽ തിരുമേനിയോടു പണം കടം ചോദിക്കാൻ പോയി. പഴയസെമിനാരിയിൽ അദ്ദേഹത്തിന്റെ മുറിയിൽ ഞങ്ങൾ ചെന്നുകയറിയപ്പോൾത്തന്നെ പണം ചോദിക്കാനാണു ചെന്നിരിക്കുന്നതെന്ന് അദ്ദേഹം മനസ്സിലാക്കി. പല കേസുകളും നടക്കുന്ന കാര്യവും പണപ്പിരിവു നടക്കുന്നില്ലെന്നുള്ള വിവരവും വിശദമായി ഞങ്ങളെ പറഞ്ഞുകേൾപ്പിച്ചു. ഇങ്ങനെ കേട്ട സ്ഥിതിക്കു പണം ചോദിക്കണമോ എന്നു ഞാൻ അലക്സിയോസച്ചനോട് ആംഗ്യം കാട്ടി ചോദിച്ചു. ചോദിക്കാമെന്നു പറഞ്ഞതനുസരിച്ച് ചോദിച്ചു. അപ്പോൾ വട്ടശ്ശേരിൽ തിരുമേനി എന്നോടായി പറഞ്ഞു: 'വളരെ പണം ഞാൻ പണിക്കരു കത്തനാർക്കു കൊടുത്തിട്ടുണ്ട്. അതെല്ലാം പാഴാക്കിക്കളഞ്ഞു. അതുകൊണ്ട് ഇനിയും ഇവർക്കു കൊടുക്കുകയില്ല. തനിക്കു വേണമെങ്കിൽ തരാം.' പണത്തിനു വളരെ വൈഷമ്യം നേരിട്ട ആ സന്ദർഭത്തിൽ, പണം കൈകാര്യം ചെയ്യുന്നതിൽ സ്വതേ പണിക്കരച്ചനുണ്ടായിരുന്ന സൂക്ഷ്മതക്കുറവാണു വലിയ മെത്രാപ്പോലീത്താ ഇങ്ങനെ പരിഭവപ്പെടുന്നതിനിടയാക്കിയത്.





കുറെനേരം കൂടെ അവിടെനിന്നു വർത്തമാനം പറഞ്ഞശേഷം കൈമുത്താൻ ചെന്നപ്പോൾ, എഴുന്നേറ്റുപോയി പെട്ടി തുറന്നു കടം ചോദിച്ചതിന്റെ പകുതിത്തുക എടുത്തു തന്നു. ഇതിനി തിരികെത്തരേണ്ട എന്നു പറയുകയും ചെയ്തു. മാർ ഈവാനിയോസ് ബഥനി വിട്ടശേഷം ആശ്രമനടത്തിപ്പിൽ ധനപരമായി കൂടുതൽ ക്ഷേമങ്ങൾ മാർ തേവോദോസ്യോസ് തിരുമേനിക്കു സഹിക്കേണ്ടി വന്നിട്ടുണ്ട്.

മാർ ഈവാനിയോസ് റോമാസഭയിൽ ചേരുന്നതിനുള്ള ആലോചന മുറുകിയപ്പോൾ ഫാ. അലക്സിയോസ് സിംഗപ്പൂരിലായിരുന്നു. തിരികെ വന്നപ്പോൾ വിവരം അറിഞ്ഞു. റീത്തു പ്രസ്ഥാനത്തോടുള്ള തന്റെ വിയോജിപ്പു പ്രകടിപ്പിക്കുന്നതിനു ഫാ. അലക്സിയോസ് മടിച്ചില്ല. ഇക്കാര്യത്തിൽ അവർ തമ്മിൽ തീർത്തും തെറ്റി. എന്നാൽ ഈ വാദവും വിയോജിപ്പുമെല്ലാം രഹസ്യമായിട്ടാണു നടന്നത്. ആശ്രമത്തിലെ മറ്റ് അംഗങ്ങളോടോ, സിസ്റ്റർഹുഡിലുള്ളവരോടോ ഈ കാര്യത്തെപ്പറ്റി സംസാരിക്കരുതെന്ന് ആശ്രമ ആബോ ആയിരുന്ന മാർ ഈവാനിയോസ് വിലക്കി. ആബോയുടെ കല്പന ലംഘിക്കാൻ അദ്ദേഹം മുതിർന്നില്ല. അന്നു സിസ്റ്റർഹുഡിലുണ്ടായിരുന്നവരിൽ ഒന്നോരണ്ടോ പേരാഴികെ ആരും തന്നെ ഇതറിഞ്ഞിരുന്നില്ല. അറിഞ്ഞിരുന്നവർതന്നെ തെറ്റിദ്ധരിപ്പിക്കപ്പെട്ടിരുന്നു. റോമാ സഭയിൽ ചേരാൻ നിശ്ചയിച്ച് ആശ്രമം വിട്ടശേഷം മാർ ഈവാനിയോസും സംഘവും വെണ്ണിക്കുളത്തു ചെന്നു താമസിച്ചു. അദ്ദേഹത്തെ നേരിൽ കണ്ടു സംസാരിക്കാൻ ഞാൻ അവിടെ പോയി. എല്ലാവരുമായി റീത്തിൽ ചേരുകയാണെന്ന് അദ്ദേഹം എന്നോടു പറഞ്ഞു. ഞാൻ യാത്ര പറഞ്ഞപ്പോൾ സിസ്റ്റേഴ്സിനെ കാണുന്നില്ലേ എന്നെന്നോടു ചോദിച്ചു. ഇല്ല, പോകുകയാണെന്നു മറുപടി പറഞ്ഞു. അവരെ കാണാതെ പോകുന്നത് അവർക്കു സങ്കടമാവും, കണ്ടിട്ടു പോയാൽ മതി എന്നു നിർബന്ധിച്ചു. ഞാൻ അവരുടെ അടുക്കലേക്കു പോകാൻ ഭാവിച്ചപ്പോൾ, അവരോട് ഇക്കാര്യങ്ങളെപ്പറ്റി യാതൊന്നും പറയരുതെന്നു പറഞ്ഞു. ഞാൻ അവരെക്കണ്ടു മടങ്ങിപ്പോന്നു. റീത്തു കാര്യത്തെപ്പറ്റി യാതൊന്നും സംസാരിച്ചുമില്ല. ഫാദർ അലക്സിയോസിനുണ്ടായ അനുഭവം എടുത്തു കാണിക്കാനാണ് ഈ സംഭവം അനുസ്മരിച്ചത്. മലങ്കര സഭയുടെ സമുദ്ധാരണത്തിനായി പ്രതിജ്ഞാബദ്ധരായി ഒരുമിച്ച് ഇറങ്ങി പുറപ്പെട്ടിട്ടു കൂട്ടാവുന്നത്ര ആളുകളെക്കൂടി ആശ്രമം ശുന്യമാക്കി യാത്രയാവുന്ന കാഴ്ച ഹൃദയവേദനയോടെ മുകനായി നിന്നു നോക്കിക്കാണാനേ അദ്ദേഹത്തിനു കഴിഞ്ഞുള്ളൂ.

എന്നും ഒരു ആശ്രമസ്ഥനായി കഴിയണമെന്നായിരുന്നു ഫാ. അലക്സിയോസിന്റെ ആഗ്രഹം. പലതവണ മേല്പട്ടസ്ഥാനത്തേക്കു ക്ഷണിക്കപ്പെട്ടുവെങ്കിലും അദ്ദേഹം അതിനു സമ്മതിച്ചില്ല. സഭയ്ക്കു അത്യാവശ്യം വന്ന സന്ദർഭങ്ങളിൽ ബാവാ തിരുമേനിയും മറ്റു പലരും അദ്ദേഹത്തെ നിർബന്ധിച്ചിട്ടുണ്ട്. ഞാനും പല പ്രാവശ്യം അദ്ദേഹത്തെ അതിനു നിർബന്ധിച്ചിരുന്നു. സന്യാസജീവിതം നയിക്കുന്നതിനും ആശ്രമത്തിലെ തന്റെ ജോലി നിർവഹിക്കുന്നതിനും മേല്പട്ടസ്ഥാനം ഒരു തടസ്സമായിത്തീരും എന്നതായിരുന്നു അദ്ദേഹത്തിന്റെ ആശങ്ക.

സഭയിൽ വഴക്കും വ്യവഹാരവും ആരംഭിച്ചപ്പോൾത്തന്നെ സമാധാന ആലോചനയും തുടങ്ങി. മുടക്കപ്പെട്ട മേല്പട്ടക്കാർക്കു രണ്ടാമതു പട്ടം കൊടുക്കാതെ സ്വീകരിക്കയില്ലെന്നു തുടങ്ങി, ഒരു ചെറുപ്രാർത്ഥനയോടെ സ്വീകരിക്കാം എന്നു വരെയുള്ള വ്യവസ്ഥകൾ ഉണ്ടായി. എന്നാൽ ആ കാലമെല്ലാം മലങ്കര സഭ ഒരു സ്വതന്ത്ര ഭരണാധികാരമുള്ള സഭ ആണെന്നും അതിന്റെ സ്വാതന്ത്ര്യം നശിപ്പിക്കരുതെന്നും മാർ തേവോദോസ്യോസ് ശക്തമായി വാദിച്ചിരുന്നു. കൂപ്രസിദ്ധമായ ചിങ്ങവനം വട്ടമേശസമ്മേളനത്തിൽ നിന്ന് അദ്ദേഹം മാറിനിന്നു. സമ്മേളന നിശ്ചയങ്ങളിൽ അദ്ദേഹം ഒപ്പുവച്ചില്ല. മലങ്കരസഭയുടെ സ്വാതന്ത്ര്യം പണയപ്പെടുത്തുന്ന നിശ്ചയങ്ങളോടു കൂട്ടുനില്ക്കുന്നതിലും ഭേദം ഔദ്യോഗികസ്ഥാനം രാജിവച്ചു സ്വസ്ഥമായിരിക്കുകയാണെന്ന് അദ്ദേഹം അഭിപ്രായപ്പെട്ടു. വാശിയും കടുംപിടുത്തവുമാണെന്ന് അന്നു വ്യാഖ്യാനമുണ്ടായി. എന്നാൽ, ഇന്നു തിരിഞ്ഞുനോക്കുമ്പോൾ അദ്ദേഹം പ്രദർശിപ്പിച്ച ധീരതയും തത്വാദീക്ഷയും ദീർഘവീക്ഷണവും നമ്മെ അതിശയിപ്പിക്കുന്നു.

അസുഖമായിക്കിടന്ന അവസാനവർഷങ്ങളിൽ അദ്ദേഹത്തെ കാണാൻ ഞാൻ കൂടെക്കൂടെ പോകുമായിരുന്നു. ആ സന്ദർഭങ്ങളിലെല്ലാം അദ്ദേഹത്തിൽ നിന്നു കേൾക്കുന്ന 'ദൈവത്തിന്റെ ഇഷ്ടം - ദൈവത്തിന്റെ ഇഷ്ടം' എന്ന മന്ത്രണം ഇന്നും എന്റെ കാതുകളിൽ മുഴങ്ങുന്നുണ്ട്. നല്ല ഓർമ്മയില്ലാതെ കിടന്ന അവസരങ്ങളിൽപ്പോലും പ്രാർത്ഥനയും നോമ്പും സന്യാസനിഷ്ഠകളും അദ്ദേഹം ആചരിച്ചിരുന്നു.

“സ്വർഗ്ഗത്തിൽ പോകാനായി ആരും റീത്തിൽ ചേർന്നിട്ടില്ല, ചേരുകയുമില്ല. വാശിയ്ക്കോ വൈരാഗ്യത്തിനോ സ്ഥാപിത താല്പര്യങ്ങൾക്കോ അങ്ങനെ ഓരോ കാര്യസാധ്യതയ്ക്കായി മാതൃസഭ വിട്ട് ചിലരെല്ലാം തിരിയുകയും മറിയുകയും ചെയ്യുന്നുണ്ടെന്നുള്ളതും ഒരു വാസ്തവമാണ്. രക്ഷയ്ക്കുവേണ്ടിയല്ല താൻ സഭ മാറുന്നതെന്ന് മാർ ഈവാനിയോസു പോലും എന്നോടും മറ്റു പലരോടും പറഞ്ഞിട്ടുള്ളതാണ്..... സഭ ഒരു പാത്രിയർക്കീസിന്റെയോ കാതോലിക്കായുടെയോ മെത്രാപ്പോലീത്തയോ മറ്റേതെങ്കിലും വ്യക്തിയുടെയോ മാത്രം സ്വന്തമല്ല; നമ്മുടെ എല്ലാവരുടെയും മാതൃഭവനമാണ്. അതിന്റെ കെട്ടുപണിക്കുവേണ്ടി കഴിവതെല്ലാം നാം ചെയ്യുകയല്ലാതെ ഭവനം വിട്ടോടി പോകുന്നത് ആരും അഭിനന്ദിക്കുന്ന ഒരു പ്രവൃത്തി ആയിരിക്കുകയില്ല.....”

- അലക്സിയോസ് മാർ തേവോദോസ്യോസ്

മാർ തേവോദോസ്യോസ് ഒരു യഥാർഥ ക്രിസ്ത്യാനിയും ഉത്തമ സന്യാസിയും മുഖപക്ഷം നോക്കാതെ വാൽസല്യത്തോടെ ഇടവകഭരണം നടത്തിയ ഭരണകർത്താവുമായിരുന്നു. അദ്ദേഹം നമുക്കൊരു മാതൃകയായിരിക്കട്ടെ.

(1976 ഓഗസ്റ്റിൽ പ്രസിദ്ധീകരിച്ച 'ബഥനിയുടെ പനിമലർ' എന്ന സ്മരണികയിൽ നിന്നും)



### ദുരിതത്തിൽ അകപ്പെട്ടവരെ സഹായിക്കുക എന്നത് നമ്മുടെ ഓരോരുത്തരുടെയും ഉത്തരവാദിത്തം: പ. കാതോലിക്കാ ബാവാ

മാവേലിക്കര: ദുരിതത്തിൽ അകപ്പെട്ടവരെ സഹായിക്കുക എന്നത് നമ്മുടെ ഓരോരുത്തരുടെയും ഉത്തരവാദിത്തമാണെന്ന് പ. കാതോലിക്കാ ബാവാ. ദുരിതബാധിതരെ സഹായിക്കുക എന്നത് പ്രകൃതിസ്നേഹം തന്നെയാണ്. സഭയുടെ വിദ്യാർത്ഥിപ്രസ്ഥാനമായ എം.ജി.ഓ.സി.എം. ന്റെ നേതൃത്വത്തിൽ പ്രളയദുരിതബാധിതരായ വിദ്യാർത്ഥികൾക്കായുള്ള പഠനോപകരണ കിറ്റ് വിതരണം ഉദ്ഘാടനം ചെയ്ത് സംസാരിക്കുകയായിരുന്നു പ. കാതോലിക്കാ ബാവാ. മാവേലിക്കര ഭദ്രാസന സഹായ മെത്രാപ്പോലീത്താ അലക്സിയോസ് മാർ യൗസേബിയോസ് അദ്ധ്യക്ഷത വഹിച്ചു.

ഫാ. ഡോ. മാത്യു വൈദ്യൻ കോർഎപ്പിസ്കോപ്പാ, ഫാ. എബി ഫിലിപ്പ്, ഫാ. സന്തോഷ് വി. ജോർജ്ജ്, ഫാ. ജോബ് ഫിലിപ്പ്, ഫാ. ജോയിക്കൂട്ടി വർഗീസ്, ഡോ. ഐസക് പാമ്പാടി, ഡോ. വർഗീസ് പേരയിൽ, ഫാ. ടിനുമാൻ, ഫാ. വി. തോമസ്, നിഖിത് കെ. സഖറിയ, ലാബി പീടികത്തറയിൽ, ലൗലി തോമസ് എന്നിവർ പ്രസംഗിച്ചു.

### ദുബായ് സെന്റ് തോമസ് ഓർത്തഡോക്സ് കത്തീഡ്രൽ കുടുംബസംഗമം

പരുമല: ദുബായ് സെന്റ് തോമസ് ഓർത്തഡോക്സ് കത്തീഡ്രൽ ഇടവകയുടെ സുവർണ്ണ ജൂബിലിയോടനുബന്ധിച്ചു ഇടവകയിൽ നിന്നും പ്രവാസജീവിതം മതിയാക്കി നാട്ടിൽ സ്ഥിരതാമസമാക്കിയവരും, വേനൽ അവധിക്കാലം ചെലവഴിക്കാൻ നാട്ടിൽ എത്തിച്ചേരുന്നവരെയും പങ്കെടുപ്പിച്ചുകൊണ്ടു 2018 ആഗസ്റ്റ് 18 ശനിയാഴ്ച പരുമല സെമിനാരി ആഡിറ്റോറിയത്തിൽ വച്ച് കുടുംബസംഗമം നടത്തപ്പെടുന്നു.



### പൗലോസ് മാർ പക്കോമിയോസ് മെത്രാപ്പോലീത്താ (1946- 2012)

കുറിച്ച് കോലത്തുകളത്തിൽ കെ. കെ. ജോണിന്റെയും മറിയാമ്മ ജോണിന്റെയും രണ്ടാമത്തെ പുത്രനായി 1946 ജനുവരി 26-ന് ജനിച്ചു. പ. വട്ടശ്ശേരിൽ ഗീവറുഗീസ് മാർ ദിവന്നാസ്യോസിന്റെയും, പ. ബസേലിയോസ് ദിതീയൻ കാതോലിക്കാബാവായുടെയും കുടുംബാംഗമായതിനാൽ ബാല്യകാലത്തുതന്നെ ആദ്ധ്യാത്മിക തീക്ഷ്ണതയോടെ വളർന്നുവന്നു. ചിങ്ങവനം സെന്റ് തോമസ് സ്കൂളിൽ നിന്നും ഹൈസ്കൂൾ വിദ്യാഭ്യാസം പൂർത്തിയാക്കി. ചങ്ങനാശ്ശേരി എസ്. ബി. കോളജിൽ നിന്നും ഫിസിക്സിൽ ബി.എസ്.സി. ബിരുദം നേടിയ ശേഷം 1968-ൽ റാന്നി പെരുന്നാട് ബഥനി ആശ്രമത്തിൽ ചേർന്നു.

കൽക്കട്ട ബിഷപ്പ്സ് കോളജിൽ നിന്നും ബി.ഡി. ബിരുദം കരസ്ഥമാക്കി. 1978-80 വരെ ഇംഗ്ലണ്ടിൽ ഉപരിപഠനം നടത്തി. ഇംഗ്ലണ്ടിലെ ലീഡ്സ് സർവ്വകലാശാലയിൽ നിന്നും എം.റ്റി.എച്ച്. ബിരുദം നേടി.

പാരേട്ട് മാത്യുസ് മാർ ഈവാനിയോസ് 1973-ൽ ശെമ്മാശുപട്ടം നൽകി. 1974 ജനുവരി 8-ന് നിയുക്ത കാതോലിക്കാ മാത്യുസ് മാർ അത്താനാസിയോസ് വൈദികപട്ടം നൽകി. ഫാദർ പൗലോസ് ഒ.ഐ.സി. എന്ന പേരിൽ മലങ്കര സഭ മുഴുവൻ ധ്യാനശുരുവായി അറിയപ്പെട്ടു. 1986-93 വരെ ബഥനി ആശ്രമത്തിന്റെ സുപ്പീരിയറായി പ്രവർത്തിച്ചു.

കോട്ടയം മെഡിക്കൽ കോളജ് ചാപ്പൽ, ചങ്ങനാശ്ശേരി, റാന്നി-പെരുന്നാട്, ലണ്ടൻ, വടശ്ശേരിക്കര എന്നിവിടങ്ങളിൽ ദീർഘകാലം വൈദിക ശുശ്രൂഷ നിർവ്വഹിച്ചു.



ഓർമ്മ ഓഗസ്റ്റ് 1-ന് ബഥനി ആശ്രമത്തിൽ

**“സഭ എന്റെ പ്രാണനോളം വിലപ്പെട്ടതായി ഞാൻ കാണുന്നു. ഇത് ദൈവത്തിന്റെ സഭയാണ്. ഇതിനെ ഒരു ശക്തിക്കും തകർക്കുവാൻ ആവില്ല.”**

**- പൗലോസ് മാർ പക്കോമിയോസ്**

1992 സെപ്റ്റംബർ 10-ന് പരുമലയിൽ നടന്ന മലങ്കര അസോസിയേഷൻ മേൽപട്ടസ്ഥാനത്തേക്ക് തെരഞ്ഞെടുത്തു. 1992 ഡിസംബർ 18-ന് നിയുക്ത കാതോലിക്കാ തോമസ് മാർ തീമോത്തിയോസ്, റമ്പാൻ സ്ഥാനം നൽകി.

1993 ആഗസ്റ്റ് 16-ന് പ. ബസേലിയോസ് മാത്യുസ് ദിതീയൻ കാതോലിക്കാ ബാവ, ‘പൗലോസ് മാർ പക്കോമിയോസ്’ എന്ന നാമത്തിൽ എപ്പിസ്കോപ്പായി വാഴിച്ചു. ഇടുക്കി, അങ്കമാലി ഭദ്രാസനങ്ങളുടെ സഹായ മെത്രാപ്പോലീത്തായായി പ്രവർത്തിച്ചു. 2002 ആഗസ്റ്റ് 10-ന് രൂപീകൃതമായ മാവേലിക്കര ഭദ്രാസനത്തിന്റെ പ്രഥമ മെത്രാപ്പോലീത്തായായി. ഹ്രസ്വമായ കാലയളവിൽ മാവേലിക്കര ഭദ്രാസനം ദ്രുതഗതിയിൽ വളർന്നു.

മുന്നുകോടി രൂപ ചെലവിൽ പണിതുയർത്തിയ ‘തെയോഭവൻ’ അരമന സമുച്ചയം 2008 ഒക്ടോബർ 22, 23 തീയതികളിൽ കുദാശ നിർവ്വഹിച്ചു. ഒക്ടോബർ 26-ന് മാവേലിക്കര ഭദ്രാസനകേന്ദ്രമായ ‘തെയോഭവൻ’ ഔദ്യോഗികമായി ഉദ്ഘാടനം ചെയ്തു. ഓണാട്ടുകരയുടെ നാലുകെട്ടും, മധ്യതിരുവിതാംകൂറിന്റെ വാസ്തുശില്പവും ഒത്തിണങ്ങിയ അരമനയുടെ നിർമ്മാണ പ്രവർത്തനങ്ങൾ സമയബന്ധിതമായി പൂർത്തിയാക്കി. 10 വർഷത്തെ പാരമ്പര്യം ഉൾക്കൊള്ളുന്ന മാവേലിക്കര ഭദ്രാസനത്തിൽ ഇപ്പോൾ 40 പള്ളികളും 12 ചാപ്പലുകളും ഉണ്ട്. കൊല്ലം, നിരണം, ചെങ്ങന്നൂർ ഭദ്രാസനങ്ങളിൽ നിന്നും 40 പള്ളികൾ ചേർത്താണ് മാവേലിക്കര ഭദ്രാസനം രൂപീകരിച്ചത്.

മലങ്കരസഭാ റിലീജിയസ് കമ്മിറ്റി സെക്രട്ടറി, സണ്ടേസ്കൂൾ ടെക്സ്റ്റ് ബുക്ക് കമ്മിറ്റി മെമ്പർ, ബാലികാമഠം സ്കൂൾ ഗവേണിങ്ങ് ബോർഡ് മെമ്പർ, മാർത്തമറിയം സമാജം പ്രസിഡന്റ്, കാതോലിക്കേറ്റ് & എം.ഡി. സ്കൂൾ മാനേജർ എന്നീ നിലകളിൽ പ്രവർത്തിച്ചു. 1993 മുതൽ വിദ്യാർത്ഥി പ്രസ്ഥാനത്തിന്റെ പ്രസിഡന്റ് ആയിരുന്നു. പരുമല സെമിനാരി കൗൺസിൽ അംഗം, കോട്ടയം ഓർത്തഡോക്സ് വൈദിക സെമിനാരി ഗവേണിംഗ് ബോർഡ് അംഗം എന്നീ നിലകളിലും പ്രവർത്തിച്ചു. നിരവധി എക്യുമെനിക്കൽ സമിതികളിലും പ്രവർത്തനങ്ങളിലും പങ്കുചേർന്നു. ഇന്റർ ചർച്ച് കൗൺസിലിന്റെ വിദ്യാഭ്യാസ സമിതിയിലും നിലയ്ക്കൽ എക്യുമെനിക്കൽ ട്രസ്റ്റിലും മലങ്കരസഭയെ പ്രതിനിധീകരിച്ചു.

കിഴക്കമ്പലം ദയറാ, റാന്നി-പെരുന്നാട് ബഥനി കോൺവെന്റ്, റാന്നി ഹോളി

ട്രിനിറ്റി ആശ്രമം എന്നിവയുടെ വിസിറ്റർ ബിഷപ്പ് ആയിരുന്നു. ഹരിപ്പാട് ബാലഭവൻ, ചേപ്പാട് മാർ ദിവന്നാസിയോസ് വൃദ്ധ ഭവൻ എന്നിവയുടെ പ്രസിഡന്റ് ആയിരുന്നു. മാവേലിക്കര ഭദ്രാസനത്തിൽ നിന്നും 2012-ൽ ആരംഭിച്ച ‘തെയോനാദം’ മാസികയുടെ സ്ഥാപക പ്രസിഡന്റ് ആണ്.

മലങ്കര ഓർത്തഡോക്സ് സഭയുടെ സാക്ഷ്യവും ജീവിതവും തപോനിഷ്ഠവും ഇടയ ശുശ്രൂഷയിൽ ഉൾക്കൊള്ളിച്ച പൗലോസ് മാർ പക്കോമിയോസ് മെത്രാപ്പോലീത്താ കാതോലിക്കേറ്റിന്റെ ഉൾഭരണ സ്വാതന്ത്ര്യവും സ്വയംശീർഷകത്വവും കാത്തുസൂക്ഷിക്കുന്നതിനായി അക്ഷീണം യത്നിച്ചു.

മലങ്കര ഓർത്തഡോക്സ് സഭയുടെ തനിമയും സ്വാതന്ത്ര്യവും അഭംഗുരം കാത്തുസൂക്ഷിക്കണമെന്ന് ആഹ്വാനം പകർന്ന അദ്ദേഹം തപോജീവിതത്തിന്റെ പ്രകാശം ഏവർക്കും പകർന്നു നൽകി.

അകാലത്തിൽ പൊലിഞ്ഞുപോയ തന്റെ മകനെ ഓർത്ത് അമ്മ എന്നും കരഞ്ഞുകലങ്ങിയ കണ്ണുകളുമായി കിടക്കുമ്പോൾ അമ്മ ഒരു കാഴ്ച കണ്ടു. നിറയെ പകിട്ടുള്ള ആടയാഭരണങ്ങൾ ധരിച്ച് കൈയ്യിൽ മെഴുകുതിരികളുമായി കുറെയധികം ആളുകൾ...

സൂക്ഷിച്ചുനോക്കി... ഇതാ തന്റെ പൊന്നോമന മകൻ എല്ലാവരുടെയും മെഴുകുതിരി നാളങ്ങൾ ജ്വലിച്ചുപ്രകാശിച്ചുകൊണ്ടിരുന്നു. പക്ഷേ! തന്റെ മകന്റെ മാത്രം തിരിതെളിഞ്ഞിട്ടില്ല. അമ്മ ചോദിച്ചു എന്തു പറ്റി മകനേ! മകൻ പ്രതിവചിച്ചു...

ഓരോ പ്രാവശ്യവും ഞാൻ ഈ തിരി കത്തിക്കുവാൻ ശ്രമിക്കുന്നുണ്ട്. പക്ഷേ അപ്പോഴൊക്കെ അമ്മയുടെ കണ്ണുനീര് വീണ് എന്റെ തിരി കെട്ടുപോകുകയാ! അമ്മ കരയാതിരുന്നാൽ എനിക്കും പ്രകാശത്തിന്റെ പോരാളിയാകാം. അതിൽപ്പിന്നെ ആ അമ്മ കരഞ്ഞിട്ടില്ല.

(പൗലോസ് മാർ പക്കോമിയോസ് മെത്രാപ്പോലീത്താ ഒരു ശവസംസ്കാര ശുശ്രൂഷയിൽ പറഞ്ഞ കഥ)



വേദനോദം-25

# അയക്കപ്പെട്ടവർ അറിയുവാൻ...

പെന്തികോസ്തിക്ക് ശേഷം-പതിനൊന്നാം ഞായർ

(വി. മർക്കോസ് 6:7-13)

ഫാ. മാത്യു വർഗീസ് കുളങ്ങാട്ടിൽ



ജപ്പാനിലെ ജിദാൻ എന്ന ബുദ്ധസന്ന്യാസി ശിഷ്യന്മാരെ മൂന്ന് വിഭാഗമായി തിരിച്ചിരുന്നു. അദ്ദേഹം ഇങ്ങിനെ എഴുതിയിട്ടുണ്ട്. മൂന്ന് തരത്തിലുള്ള ശിഷ്യന്മാരുണ്ട്. ഒരു കുട്ടർ മാർഗ്ഗത്തെ മറ്റുള്ളവർക്ക് പകരുന്നു. മറ്റൊരു കുട്ടർ ക്ഷേത്രങ്ങളുടെയും മറ്റും ചുമതലകൾ വഹിക്കുന്നു. മൂന്നാമത്തെ കുട്ടർ അരിസഞ്ചികളും, തുണികൾ ചുമക്കുന്നവരുമാണ്. രൂപാന്തരപ്പെട്ട ഇസ്രായേലിന്റെ ചുമതലക്കാരായി 12 അപ്പോസ്തോലന്മാരെ അയക്കുന്ന ഈ സംഭവത്തിൽ യേശു കാണിക്കുന്ന ജാഗ്രത ശ്രദ്ധേയമാണ്. ഭരണമോ, ലൗകിക പോഷണമോ ഈ മഹത്തായ കമ്മീഷനീംഗ് പദ്ധതിയുടെ ഭാഗമല്ല. ദൈവരാജ്യ പ്രഘോഷണത്തിന്റെ മർമ്മപ്രധാനമായ ചുമതലകളിലേക്കാണ് ഇത് നമ്മെ നയിക്കുക.

### 1. ക്രൈസ്ത ജീവിതത്തിലെ ജാഗ്രതകൾ

കിഴക്കൻ സംസ്കാരം ആതിഥ്യത്തിന് പുകൾ കേട്ടതാണല്ലോ. റബ്ബയനിക്ക് നിയമം നിഷ്കർഷിച്ചിരുന്നപ്രകാരം വിജാതീയ വിഗ്രഹാരാധനയെ അത് ദുഷിച്ചിരുന്നു. ഒരു മനുഷ്യൻ പാലസ്തീനിലേക്ക് പ്രവേശിക്കുമ്പോൾ വിഗ്രഹാരാധനയും അവിശ്വാസവും ത്യജിക്കുന്നതിന്റെ പ്രതീകമായി വസ്ത്രവും, പാദങ്ങളും മറ്റും പൊടിതട്ടി ഇട്ടതിന് ശേഷം പ്രവേശിക്കണമെന്ന് ഉപദേശിക്കപ്പെട്ടിരുന്നു. അവിശ്വാസത്തിന്റെ അശുദ്ധമേഖലകളോട് ഒരു യഹൂദൻ പുലർത്തേണ്ട ജാഗ്രതയായിരുന്നവല്ലോ അത്. ഈ രീതികളൊക്കെ നിലനിൽക്കുന്ന സമൂഹത്തിലാണ് കർത്താവ് ജീവിച്ചത്. ആരെങ്കിലും നിങ്ങളെ കൈക്കൊള്ളാതെയും, നിങ്ങളുടെ വാക്കു കേൾക്കാതെയും ഇരുന്നാൽ അവിടം വിട്ട് പോകുമ്പോൾ നിങ്ങളുടെ കാലിലെ പൊടി അവർക്ക് സാക്ഷ്യത്തിനായി കൂടത്തു കളവിൻ എന്നും അവരോട് പറയുന്നു. സുവിശേഷികരണ ദൗത്യത്തിൽ ശിഷ്യന്മാർ നൽകുവാൻ ആണ് അയക്കപ്പെടുന്നത്, സ്വീകരിക്കുവാനല്ല. ഈ ക്രൈസ്തവദൗത്യം വിശ്വസ്തതയും, മാനുതയും, ലാളിത്യവും പുലർത്തുന്നതായിരിക്കണം. നേടുവാൻ നല്ല, നൽകുവാനാണ് കർത്താവ് അവരെ പഠിപ്പിച്ചത്. ആർജ്ജനത്തിൽ ആർത്തി പുലർത്തുന്ന ന്യൂജനറേഷൻ ഇടയന്മാർക്ക് എതിരാണിത് എന്നതാണ് വസ്തുത.

സുവിശേഷദൗത്യങ്ങൾക്ക് പകരം സുഖാനുഭവങ്ങൾ സ്ഥാനം പിടിച്ച ശിഷ്യന്മാരും അനുതാപത്തിന്റെ കണ്ണീരോടെ മർദ്ദിതർക്കും മിണ്ടാക്കപ്പെട്ടവർക്കും വേണ്ടിയുള്ള സമർപ്പിത ജീവിതമാക്കുവാൻ ഇത് നമ്മെ നിർബന്ധിതരാക്കുന്നു. കുപ്പായമിടാത്ത വിശുദ്ധർക്ക് വേണ്ടി / സാധാരണക്കാർക്കുവേണ്ടി രൂപപ്പെടുത്തേണ്ട ശുശ്രൂഷാദൗത്യം പട്ടാമ്പലാണിത് കരുതേണ്ടതിനെ കുറിച്ച് ഫ്രാൻസിസ് മാർപാപ്പയുടെ കുറിപ്പുകളും ഇതാണ് ഓർമ്മിപ്പിക്കുക.

### 2. ക്രിസ്തീയ ജീവിതവും ക്രിസ്തു സന്ദേശവും

ക്രിസ്തുവിന്റെ സന്ദേശവുമായി ശിഷ്യൻ സഞ്ചരിക്കണം. ഒരു രാജാവിന്റെ സന്ദേശവാഹകനെ പോലെയുള്ള ജാഗ്രതയാണ് അതിനാവശ്യം. മാനസാന്തരപ്പെടുക എന്ന വളരെ പ്രധാനമായ കാര്യമാണ് അവർക്ക് പറയാനുള്ളത്. ലോകത്തോട് ചേർന്നവരെ, ദൈവത്തോട് ചേർന്നവരാക്കുന്ന ഈ അത്ഭുത സന്ദേശം വഹിക്കുന്നവർ ദൈവത്തേപ്പറ്റി ജ്വലിക്കുന്നവരാകണം. സ്രഷ്ടാവിന്റെ കരുണ സമസൃഷ്ടങ്ങൾക്ക് പകർന്ന് നൽകുന്ന ഈ പ്രവർത്തനം എത്രമേൽ ശ്രേഷ്ഠമാണ്. നാം ക്രിസ്തുവിന്റെ സന്ദേശവാഹകരാണോ? നമുക്ക് അത് വഹിക്കാവുന്ന ദൈവിക ജീവിതം ആവശ്യമല്ലേ? ക്രിസ്തുവിനെ കാലിലെ പൊടിപോലെ തട്ടി കളഞ്ഞിട്ട് സഞ്ചരിക്കുന്ന ഒരു വിപത്ജീവിതമല്ലേ ഇന്നത്തെ ക്രിസ്തീയതയുടെ മുഖഛായ? ക്രിസ്തുവിനെ അറിയാത്തവർ അറിയിപ്പുകാരാകുന്ന ഒരു കാലത്തോളം കനത്ത ആഘാതമൊന്നും സഭയ്ക്ക് ഏൽക്കുവാനില്ല.

സമ്പന്നതയും വർഗ്ഗബോധവും ജീർണ്ണിപ്പിച്ച കണ്ണാടിലോകത്തിനപ്പുറം കർത്താവ് നമ്മെ അയക്കുന്ന കാലത്തിന്റെ സാധ്യതകൾ തേടുന്ന അപ്പോസ്തോലിക ദർശനത്തെ നാം തിരികെ പിടിച്ചെടുക്കേണ്ടതാണ്.

### 3. കർത്താവിന്റെ കാലത്തെ വസ്ത്രവിതാനങ്ങൾ

ഈ വേദഭാഗം ഗ്രഹിക്കുവാൻ അഞ്ച് വിധത്തിലുള്ള വസ്ത്രങ്ങൾ യഹൂദർ

ഉപയോഗിച്ചിരുന്നത് നാം അറിയുക. എന്നാൽ ഇവയെ കുറിച്ച് കൃത്യമായ ഒരു ചിത്രം ലഭ്യമല്ല. ഡാനിയേൽ റോപ്സും, വില്ല്യം ബാർക്ലെയും ഒക്കെ പങ്കുവെയ്ക്കുന്ന ചില വിവരങ്ങളുടെ അടിസ്ഥാനത്തിൽ ചില ചിന്തകൾ ആണ് അടയാളപ്പെടുത്തുന്നത്. വില്ല്യം ബാർക്ലേ നൽകുന്ന വിവരണങ്ങളുടെയും മറ്റും പശ്ചാത്തലത്തിൽ യഹൂദരുടെ വസ്ത്രരീതികൾ ഇപ്രകാരമായിരുന്നു. 1) അയഞ്ഞ ഉൾകുപ്പായം (tunic) (2) പുറങ്കുപ്പായം (himation) (3) അരക്കെട്ട് (girdle) (4) ശിരോവസ്ത്രം (head dress) (5) പാദുകം (sandals).

മേൽ സൂചിപ്പിച്ചവ കൂടാതെ ഒരു കൈപ്പണസഞ്ചിയും (wallet) അവർ ഉപയോഗിച്ചിരുന്നുവത്രേ. ഇതിന് രണ്ട് വിധത്തിലുള്ള പ്രസക്തി ഉണ്ടായിരുന്നിരിക്കാം. (1) സാധാരണ സഞ്ചാരിയുടെ മടിക്കീട - ഇടയന്മാരുടെയും യാത്രികരുടെയും സഞ്ചാരങ്ങളിൽ റൊട്ടി, ഉണക്കമുന്തിരി, ഒലിവ്, പാൽകട്ടി മുതലായവയൊക്കെ കരുതിവെക്കാനുള്ളവ (2) ധനശേഖരണ സഞ്ചി - ദൈവാലയങ്ങളിൽ ദൈവിക വഴിപാടുകളും മറ്റും ശേഖരിക്കുന്ന പുരോഹിതന്മാരുടെ സഞ്ചി (ഗ്രീക്ക് പദം pera) എന്നിങ്ങനെ ഉള്ളതായിരുന്നു യൂദരുടെ വസ്ത്രധാരണശീലങ്ങൾ. റബ്ബയനിക്ക് രീതികളായിരുന്നു ഇവയിൽ പലതും. ദൈവാലയങ്ങളിൽ ചില കാര്യങ്ങൾ മാറ്റിവെച്ച് വിശുദ്ധ സ്ഥലത്തേക്ക് പോകണം എന്നതും അതിലൊന്നാണ്. അരക്കെട്ട്, കൈപ്പണസഞ്ചി, പാദുകം ഇവയൊക്കെ ഇങ്ങിനെ മാറ്റിവെയ്ക്കാൻ പഠിപ്പിക്കപ്പെട്ടിരുന്നു. ഈ നിർദ്ദേശങ്ങളിൽ സുവിശേഷികരണത്തിനായി പ്രവേശിക്കേണ്ട എളിയ ഭവനങ്ങളെ വിശുദ്ധിയോടെ കാണുവാനുള്ള ഉൾക്കാഴ്ച്ചയുണ്ട്. അതിനുള്ള ഒരുക്കവും, പ്രാർത്ഥനയും ശിഷ്യർക്കുണ്ടാകണം എന്ന് സാരം. അവർ അത്രമാത്രം വിനയാന്വിതരായിരിക്കണം. അരക്കെട്ട്, കൈപ്പണസഞ്ചി, പാദുകം ഇവയൊക്കെ ഇങ്ങിനെ മാറ്റിവെയ്ക്കാൻ പഠിപ്പിക്കപ്പെട്ടിരുന്നു. ധനം ദൈവാലയത്തെയും ഭവനത്തെയും കെട്ടുകാഴ്ചയാക്കുമെന്ന് ഇത് മുഴക്കത്തോടെ നമ്മെ ഓർമ്മിപ്പിക്കുന്നു.

## മലങ്കര ഓർത്തഡോക്സ് സഭ പരമോന്നത ബഹുമതിയായ ഓർഡർ ഓഫ് സെന്റ് തോമസ് നൽകി ആദരിച്ചവർ

- 1982 സെപ്റ്റംബർ 12-നു കോട്ടയം നെഹ്രൂസ്റ്റേഡിയത്തിലെ കാതോലിക്കേറ്റ് നഗറിൽ നടന്ന കാതോലിക്കേറ്റ് സപ്തതി സമ്മേളനത്തിൽ വച്ച് മുഖ്യാതിഥിയായിരുന്ന ഇന്ത്യൻ രാഷ്ട്രപതി ഗ്യാനി സെയിൽസിംഗിന് ഓർഡർ ഓഫ് സെന്റ് തോമസ് നൽകി ആദരിച്ചു.
- 2000 നവംബർ 19-നു പരമല സെമിനാരിയിൽ വച്ച് കോൺസ്റ്റാന്റിനോപ്പിളിലെ എക്യുമെനിക്കൽ പാത്രിയർക്കീസ് ബർത്തലോമിയോ ഒന്നാമനെ ആദരിച്ചു.
- 2008 നവംബർ 6-നു ദേവലോകം കാതോലിക്കേറ്റ് അരമനയിൽ വച്ച് അർമേനിയൻ സുപ്രീം കാതോലിക്കാ കരേക്കിൻ രണ്ടാമനെ ആദരിച്ചു.
- 2008 ഡിസംബർ 30-നു പരമല സെമിനാരിയിൽ വച്ച് എത്യോപ്യൻ പാത്രിയർക്കീസ് ആബുനാ പൗലോസിനെ ആദരിച്ചു.
- 2010 ഫെബ്രുവരി 27-നു സിലീസിയായിലെ അർമ്മീനിയൻ കാതോലിക്കാ അരാം ഒന്നാമനെ കോലഞ്ചേരി സെന്റ് പീറ്റേഴ്സ് കോളജ് ഓഡിറ്റോറിയത്തിൽ വച്ച് നടന്ന സമ്മേളനത്തിൽ ആദരിച്ചു.

സമ്പാദകൻ: വർഗീസ് ജോൺ തോട്ടപ്പുഴ



### ബഥനി ആശ്രമത്തിൽ സംയുക്ത ഓർമ്മപ്പെരുന്നാൾ

പത്തനംതിട്ട: റാന്നി-പെരുനാട് ബഥനി ആശ്രമത്തിൽ കബറടങ്ങിയ മെത്രാപ്പോലീത്തമാരായ അലക്സിയോസ് മാർ തേവോദോസിയോസ്, യൂഹാനോൻ മാർ അത്താനാസിയോസ്, പൗലോസ് മാർ പക്കോമിയോസ് എന്നിവരുടെ സംയുക്ത ഓർമ്മപ്പെരുന്നാൾ ആറുവരെ നടക്കുമെന്ന് ആശ്രമം സൂപ്പീരിയർ ഫാ. സക്കറിയ അറിയിച്ചു.

പെരുനാളിന് തുടക്കം കുറിച്ച ബുധനാഴ്ച രാവിലെ ഏഴിന് മാത്യൂസ് മാർ തേവോദോസിയോസ് മെത്രാപ്പോലീത്ത കുർബാന അർപ്പിക്കും. മൂന്നിന് രാവിലെ 9.30-ന് ഐനാംസ് റീജനൽ സമ്മേളനം. നാലിന് രാവിലെ 9.30-ന് വിദ്യാർഥി പ്രസ്ഥാനം വാർഷിക സമ്മേളനം ആന്റോ ആന്റണി എം.പി. ഉദ്ഘാടനം ചെയ്യും. ഡോ. ജോഷ്വാ മാർ നിക്കോദിമോസ് മെത്രാപ്പോലീത്താ അധ്യക്ഷത വഹിക്കും. അഞ്ചിന് വൈകിട്ട് നാലിന് വിവിധ മേഖലകളിൽ നിന്നുള്ള തീർത്ഥാടകർക്ക് പെരുനാട് ബഥനി സെന്റ് തോമസ് ഓർത്തഡോക്സ് പള്ളിയിൽ സ്വീകരണം. അഞ്ചിന് പൊതുസമ്മേളനം കുര്യാക്കോസ് മാർ ക്ലീമിസ് മെത്രാപ്പോലീത്താ ഉദ്ഘാടനം ചെയ്യും. വിദ്യാഭ്യാസ സ്കോളർഷിപ്പ് വിതരണം രാജു എബ്രഹാം എം.എൽ.എ. നിർവഹിക്കും.

ആറിന് രാവിലെ 8.30-ന് പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവായുടെ പ്രധാന കാർമികത്വത്തിൽ കുർബാന.

### കുമ്പസാരം സ്വകാര്യതയിലേക്കുള്ള കടന്നുകയറ്റമല്ലെന്ന് ഹൈക്കോടതി; ഹർജി തള്ളി

കൊച്ചി: ക്രിസ്തീയ സഭകളിലെ നിർബന്ധിത കുമ്പസാരം ഭരണഘടനാ വിരുദ്ധമായി പ്രഖ്യാപിക്കണമെന്ന് ആവശ്യപ്പെട്ടുള്ള പൊതുതാൽപര്യ ഹർജി ഹൈക്കോടതി തള്ളി. മതനിരപേക്ഷ രാഷ്ട്രമായ ഇന്ത്യയിൽ ഏതു മതവിശ്വാസം പിന്തുടരാനും മതാചാരങ്ങളോടു യോജിപ്പില്ലെങ്കിൽ പുറത്തു പോകാനും വ്യക്തിക്കു സ്വാതന്ത്ര്യമുണ്ടെന്നു കോടതി പരാമർശിച്ചു.

വിവിധ സഭകൾ വിശ്വാസികൾക്കു നൽകുന്ന ആത്മീയ സേവനങ്ങൾക്കു കുമ്പസാരം നിഷ്കർഷിക്കുന്നതു മൗലികാവകാശ ലംഘനമാണെന്നു ചൂണ്ടിക്കാട്ടി കൊച്ചി വരിക്കോലി സ്വദേശി സി. എസ്. ചാക്കോ സമർപ്പിച്ച ഹർജിയാണ് ആക്റ്റിങ്ങ് ചീഫ് ജസ്റ്റിസ് ഹൃഷികേശ് റോയ്, ജസ്റ്റിസ് എ. കെ. ജയശങ്കരൻ നമ്പ്യാർ എന്നിവരുൾപ്പെട്ട ഡിവിഷൻ ബെഞ്ച് പരിഗണിച്ചത്. ഏതെങ്കിലും മതവിശ്വാസം പിന്തുടരാനോ വൈദികനു മുന്നിൽ കുമ്പസാരിക്കാനോ നിർബന്ധിക്കുന്ന നിയമസാഹചര്യങ്ങളൊന്നും രാജ്യത്തു നിലവിലില്ലെന്നു കോടതി വാദത്തിനിടെ പറഞ്ഞു.

മതവിശ്വാസം ഇല്ലാതെയും ജീവിക്കാൻ വ്യക്തിക്കു സാധ്യമാണ്. എന്നാൽ, ഏതെങ്കിലും മതവിശ്വാസം സ്വീകരിച്ചശേഷം ആ മതത്തിലെ ആചാരാനുഷ്ഠാനങ്ങൾ തന്റെ ഇഷ്ടത്തിനു വേണമെന്നു പറയാനാവില്ലെന്നും പരാമർശിച്ചു.

വൈദികനു മുന്നിൽ പാപങ്ങൾ ഏറ്റുപറഞ്ഞു കുമ്പസാരിക്കാൻ വിശ്വാസികളെ നിർബന്ധിക്കുന്നതു സ്വകാര്യതയുടെ ലംഘനമാണെന്നു ഹർജിയിൽ ആക്ഷേപമുണ്ടായിരുന്നു. കുമ്പസാരം നടത്താത്തവർക്കു സഭാവിഭാഗം പാടില്ലെന്നും ആത്മീയ സേവനങ്ങൾ നിഷേധിക്കരുതെന്നും ആവശ്യപ്പെട്ടായിരുന്നു ഹർജി.



Patriarch Abune Mathias of Ethiopia (L), Prime Minister Ahmed Abyi of Ethiopia (C) and Patriarch Abune Merkorios of the Ethiopian Synod in Exile (R)

### അനുരഞ്ജന പാതയിൽ സഭ; എത്യോപ്യൻ പാത്രിയർക്കീസ് നാട്ടിൽ മടങ്ങിയെത്തി

അഡിസ് അബാബ: കാൽ നൂറ്റാണ്ടായി ഭിന്നിച്ചുനിന്ന എത്യോപ്യൻ ഓർത്തഡോക്സ് സഭയിൽ ഐക്യം പുനഃസ്ഥാപിച്ചതിനെ തുടർന്ന് യു.എസ്. ൽ പ്രവാസിയാതി കഴിഞ്ഞ പാത്രിയർക്കീസ് ആബൂനാ മെർക്കോറിയോസ് (80) മടങ്ങിയെത്തി. പ്രധാനമന്ത്രി ഡോ. അബി അഹമ്മദിനോടൊപ്പം വിമാനത്താവളത്തിലെത്തിയ പാത്രിയർക്കീസിനെ ഔദ്യോഗികമായി സ്വീകരിച്ച് സഭാ ആസ്ഥാനമായ ഹോളി ട്രിനിറ്റി കത്തീഡ്രലിലേക്ക് ആനയിച്ചു. ആബൂനാ മത്ഥിയാസ് പാത്രിയർക്കീസിന്റെ നേതൃത്വത്തിൽ അവിടെയും സ്വീകരണം നൽകി.

ഇനി ഒരു സഭയും ഒരു സുന്നഹദോസും മാത്രമായിരിക്കും. രണ്ടു പാത്രിയർക്കീസുമാരും തുല്യപദവിയിൽ സഭാതലവന്മാരായിരിക്കും. ഭരണച്ചുമതല ആബൂനാ മത്ഥിയാസ് പാത്രിയർക്കീസ് നിർവഹിക്കും. എത്യോപ്യയിലെ കമ്മ്യൂണിസ്റ്റ് ഭരണകൂടത്തിന്റെ കീഴിൽ 1988-ൽ പാത്രിയർക്കീസായി വാഴിക്കപ്പെടുകയും കമ്മ്യൂണിസ്റ്റ് സർക്കാരിന്റെ തകർച്ചയെ തുടർന്ന്, അവരുമായി സഹകരിച്ചതിന്റെ പേരിൽ 1991-ൽ സ്ഥാനഭ്രഷ്ടനാക്കപ്പെടുകയും യു.എസ്. ൽ രാഷ്ട്രീയ അഭയം തേടുകയുമായിരുന്നു ആബൂനാ മെർക്കോറിയോസ്.

ഔദ്യോഗിക വിഭാഗവും (അഡിസ് അബാബ സിനഡ്) രാജ്യത്തിനു പുറത്തുള്ള വിഭാഗവും (എക്സൈൽ സിനഡ്) തമ്മിൽ വാഷിങ്ടനിൽ നടന്ന അനുരഞ്ജന ചർച്ച വിജയിച്ചതിനെ തുടർന്ന് പരസ്പര മുടക്കുകൾ പിൻവലിച്ചു. ഈ ഭിന്നത ബന്ധപ്പെട്ട കക്ഷികൾ ജീവിച്ചിരിക്കുമ്പോൾ തന്നെ തീർക്കാത്തപക്ഷം അടുത്ത തലമുറകളിലേക്ക് കൈമാറ്റം ചെയ്യപ്പെട്ട് സ്ഥിരമായിത്തീരുമെന്നു ബോധ്യമുണ്ടായിരുന്ന താൻ നേരത്തേതന്നെ അനുരഞ്ജനശ്രമം നടത്തിയിരുന്നെന്ന് ആബൂനാ മത്ഥിയാസ് പറഞ്ഞു.

ഒന്നാം നൂറ്റാണ്ടു മുതലുള്ള ചരിത്രം അവകാശപ്പെടുന്ന സഭ എ.ഡി. 330-ൽ എത്യോപ്യയിലെ ഔദ്യോഗിക മതമായി. ഈജിപ്തിലെ കോപ്റ്റിക് സഭയുടെ ഭാഗമായിരുന്ന എത്യോപ്യൻ സഭ 1959-ൽ സ്വതന്ത്രമാകുകയും 1994-ലെ കോപ്റ്റിക് - എത്യോപ്യൻ സഭാ ഉടമ്പടിനുസരിച്ചു പരസ്പരബന്ധം നിലനിർത്തുകയും ചെയ്യുന്നു. എത്യോപ്യയിലെ ഏറ്റവും വലിയ മതവിഭാഗമാണ് ഓർത്തഡോക്സ് സഭ. ആകെയുള്ള പത്തു കോടിയോളം ജനങ്ങളിൽ 43% സഭാംഗങ്ങളാണ്. മലങ്കരസഭയുമായി ഏറ്റവും അടുത്ത ബന്ധമുള്ള ഓറിയന്റൽ ഓർത്തഡോക്സ് സഭയാണിത്.

### അഖില മലങ്കര കിസ് മത്സരം

കോട്ടൂർ സെന്റ് മേരീസ് ഓർത്തഡോക്സ് ഇടവകയിലെ മാർ ദിവന്നാസി യോസ് യുവജനപ്രസ്ഥാനത്തിന്റെ ആഭിമുഖ്യത്തിൽ ഫാ. പി. റ്റി ജേക്കബ് മെമ്മോറിയൽ അഖില മലങ്കര കിസ് മത്സരം ഓഗസ്റ്റ് 12 ഞായറാഴ്ച നടക്കും. ഒന്നാം സമ്മാനം 7500 രൂപ ക്യാഷ് അവാർഡും ട്രോഫിയും. രണ്ടാം സമ്മാനം 5000 രൂപ ക്യാഷ് അവാർഡും ട്രോഫിയും. മൂന്നാം സമ്മാനം 3000 രൂപ ക്യാഷ് അവാർഡും ട്രോഫിയും. ഫോൺ: 7025355207, 8086199276, 9747845858



### പരമല ആശുപത്രിയിൽ വെരിക്കോസ് വെയിൽ ക്ലിനിക്ക്

മാനാർ: പരമല സെന്റ് ഗ്രീഗോറിയോസ് ആശുപത്രിയിൽ വെരിക്കോസ് വെയിൽ ക്ലിനിക്ക് പ. കാതോലിക്കാ ബാവ ഓഗസ്റ്റ് 3-ന് ഉദ്ഘാടനം ചെയ്തു. ഡോ. മാത്യൂസ് മാർ സേവേറിയോസ്, ഫാ. എം. സി. പൗലോസ്, ഫാ. ഷാജി മാത്യൂസ്, ഫാ. എം. സി. കുറിയാക്കോസ് തുടങ്ങിയവർ പ്രസംഗിച്ചു.



St. Paul's School MUN inaugurating by Shri Binoy Viswam M.P. Also seen Chairman Fr. Aju Abraham,, Principal Mr. P J Cherian and Vice Principal Smt. Sunitha Shaji etc.



### പരമല സെമിനാരി സ്കൂളിനു സ്വന്തമായി ബസ്

മാനാർ: പൂർവ്വിക വിദ്യാർത്ഥി സംഘടനയും സ്കൂൾ പി.ടി.എ. യും മുൻകൈയെടുത്ത് പരമല സെമിനാരി സ്കൂളിനു സ്വന്തമായി ബസായി. പരമല തിരുമേനി സ്ഥാപിച്ച പരമല സെമിനാരി സ്കൂളിന്റെ 125-ാം വർഷം ആഘോഷിക്കുന്ന വേളയിൽ ലഭിച്ച സ്കൂൾ ബസ് ഇരട്ടി മധുരമാണു കുട്ടികൾക്കു സമ്മാനിച്ചിരിക്കുന്നത്. ഇപ്പോൾ മൂന്നുവിലേറെ വിദ്യാർത്ഥികൾ പഠിക്കുന്ന ഈ എൽ.പി. സ്കൂളിന്റെ ഏകദേശം 100-ഓളം സ്വപ്നമാണ് ഇതോടെ പൂർവ്വപ്പെട്ടത്.

ബസിന്റെ കൂദാശ പരമല പള്ളിയിൽ സെമിനാരി മാനേജർ ഫാ. എം. സി. കുര്യാക്കോസും ഫാ. ടിജു വർഗീസും ചേർന്നു നിർവ്വഹിച്ചു. പൂർവ്വിക വിദ്യാർത്ഥി സംഘടനാ പ്രസിഡന്റ് പി. ടി. തോമസ്, സെക്രട്ടറി കെ. എ. കരിം, പി.ടി.എ. പ്രസിഡന്റ് ശിവപ്രസാദ്, ഹെഡ്മാസ്റ്റർ അലക്സാണ്ടർ പി. ജോർജ്ജ്, യോഹന്നാൻ ഈശോ, തോമസ് ഉമ്മൻ അരികുപുറം തുടങ്ങിയവർ പങ്കെടുത്തു.

### പ. കാതോലിക്കാ ബാവ ഡോ. ചെറിയാൻ ഈപ്പനെ അനുമോദിച്ചു

കോട്ടയം: റഷ്യൻ ഓർത്തഡോക്സ് സഭയുടെ അത്യുന്നത ബഹുമതിയായ സെർജി റഡോനേഷ് നേടിയ റോയി ഇന്റർനാഷണൽ ചിൽഡ്രൻസ് ഫൗണ്ടേഷൻ അദ്ധ്യക്ഷൻ ഡോ. ചെറിയാൻ ഈപ്പനെ പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ അഭിനന്ദിച്ചു.

ലഹരിമരുന്നിന് അടിമകളായവരുടെ പുനരധിവാസത്തിനും അനാഥബാലകരുടെ ക്ഷേമത്തിനുമായി പ്രവർത്തിക്കുകയും ഫിലോക്കാലിയ, ഒരു സാധകന്റെ സഞ്ചാരം എന്നീ ആധ്യാത്മിക ഗ്രന്ഥങ്ങൾ റഷ്യൻ ഭാഷയിൽ നിന്ന് മലയാളത്തിലേക്ക് വിവർത്തനം ചെയ്യുകയും ചെയ്ത അദ്ദേഹത്തിന്റെ സേവനം പ്രശംസനീയമാണെന്നും പ. കാതോലിക്കാ ബാവ പറഞ്ഞു.



കണ്ടനാട് വെസ്റ്റ് ഭദ്രാസന ഏകദിന സമ്മേളനം ഓണക്കൂർ സെന്റ് മേരീസ് ഓർത്തഡോക്സ് പള്ളിയിൽ ഡോ. മാത്യൂസ് മാർ സേവേറിയോസ് മെത്രാപ്പോലീത്താ ഉദ്ഘാടനം ചെയ്യുന്നു.

### അനിയൻ ജോർജ്ജ് റിയർ അഡ്മിറൽ

കോട്ടയം: കമാണ്ടർ അനിയൻ ജോർജ്ജിന് പ്രതിരോധസേനയിൽ റിയർ അഡ്മിറൽ ആയി സ്ഥാനക്കയറ്റം ലഭിച്ചു. ഓഗസ്റ്റ് ഒന്നിന് അദ്ദേഹം ചുമതലയേറ്റു. തോട്ടയ്ക്കാട് മാർ അപ്രേം ഇടവകയിൽ ഓലിക്കര ചിറയിൽ കെ. പി. ജോർജ്ജിന്റെ മകനാണ്.



ഡൽഹി ഭദ്രാസനത്തിലെ ഗാസിയാബാദ് ഇടവകയുടെ ആഭിമുഖ്യത്തിൽ വെള്ളപ്പൊക്ക ദുരിതാശ്വാസ സഹായ വിതരണം ഡോ. യൂഹാനോൻ മാർ ദിമിത്രിയോസ് തിരുമേനിയുടെ നേതൃത്വത്തിൽ കാരിച്ചാൽ പള്ളിയിൽ വെച്ച് വിതരണം ചെയ്യുന്നു. വിവിധ സ്ഥലങ്ങളിൽ നിന്നും പ്രധിനിധികൾ എത്തി സഹായം ഏറ്റെടുത്തു.



### കോടതിവിധികൾ നടപ്പിലാക്കാൻ സർക്കാർ പ്രതിജ്ഞാബദ്ധം: ഓർത്തഡോക്സ് ക്രൈസ്തവ യുവജനപ്രസ്ഥാനം

കോട്ടയം: മലങ്കര ഓർത്തഡോക്സ് സഭയ്ക്ക് അനുകൂലമായി വന്ന കോടതി വിധികൾ നടപ്പിലാക്കുവാൻ, സർക്കാർ സംവിധാനം തയ്യാറാകണമെന്ന് ഓർത്തഡോക്സ് ക്രൈസ്തവ യുവജനപ്രസ്ഥാനം. തർക്കങ്ങളും, വ്യവഹാരങ്ങളും ഉണ്ടാകുമ്പോൾ അവയുടെ പരിഹാരത്തിനായി കോടതികളെ സമീപിക്കുകയും, വിധികൾ എതിരായി വരുമ്പോൾ കോടതിയിൽ അവിശ്വാസം രേഖപ്പെടുത്തി പ്രതിഷേധിക്കുകയും, ഹർത്താൽ നടത്തുകയും ചെയ്യുന്നത് നീതിന്യായ വ്യവസ്ഥിതിയോടുള്ള വെല്ലുവിളിയാണെന്നും, കോടതിവിധികളെ പരസ്യ പ്രസ്താവനയിലൂടെ ജനപ്രതിനിധികൾ അവഹേളിക്കുന്നത് സത്യപ്രതിജ്ഞ ലംഘനമാണെന്നും യുവജനപ്രസ്ഥാനം അഭിപ്രായപ്പെട്ടു.

കോലഞ്ചേരി, ആലുവ തുക്കുന്നത്ത് സെമിനാരി, മാന്തളിർ തുടങ്ങിയ പള്ളികളിൽ വിവിധ നടപ്പിലാക്കിയതു പോലെ മുഖപക്ഷമില്ലാതെ നടപടിയെടുക്കുവാൻ സർക്കാർ തയ്യാറാകണം. പ്രസ്ഥാനം പ്രസിഡന്റ് ഡോ. യൂഹാനോൻ മാർ ക്രിസോസ്തമോസ് മെത്രാപ്പോലീത്താ അദ്ധ്യക്ഷത വഹിച്ചു. വൈസ് പ്രസിഡന്റ് ഫാ. ഫിലിപ്പ് തരകൻ, ജനറൽ സെക്രട്ടറി ഫാ. അജി കെ. തോമസ്, ട്രഷറർ ജോജി പി. തോമസ് എന്നിവർ പ്രസംഗിച്ചു..



### കരുതലിന്റെ കരസ്ഥാധാരയായി ചെങ്ങന്നൂർ ഭദ്രാസനം

ചെങ്ങന്നൂർ: നാടിന് ഒരു ദുരന്തം വരുമ്പോൾ എല്ലാം സർക്കാർ ചെയ്യട്ടെ എന്ന ചിന്ത തെറ്റാണെന്നും, പരസ്പരം കരുതലുമാറ്റം, സഹായിക്കുവാനും നമുക്ക് കടമ ഉണ്ടെന്നും തോമസ് മാർ അത്താനാസിയോസ് മെത്രാപ്പോലീത്താ പറഞ്ഞു.

വെള്ളപ്പൊക്കത്തിന്റെ കെടുതിയിൽ ദുരിതം അനുഭവിക്കുന്ന മാനാർ പാവുക്കര കോളനിയിലെ കുടുംബങ്ങൾക്ക് ചെങ്ങന്നൂർ ഭദ്രാസന സുവിശേഷ സംഘത്തിന്റെ ആഭിമുഖ്യത്തിൽ ഭദ്രാസന യുവജനപ്രസ്ഥാനത്തിന്റെയും, മർത്ത മറിയം സമാജത്തിന്റെയും സഹകരണത്തിൽ നടത്തിയ സഹായ കിറ്റ് വിതരണ ചടങ്ങിൽ സംസാരിക്കുകയായിരുന്നു മെത്രാപ്പോലീത്താ. ഈ കരുതലിന്റെ സുവിശേഷം ആണ് ഓർത്തഡോക്സ് സഭയുടേതെന്നും, ചെങ്ങന്നൂർ ഭദ്രാസനം അതിൽ എക്കാലവും മുമ്പിൽ ഉണ്ടാവും എന്നും മെത്രാപ്പോലീത്താ കൂട്ടിച്ചേർത്തു. ഭദ്രാസന സെക്രട്ടറി ഫാ. മാത്യു എബ്രഹാം കാരക്കൽ സുവിശേഷ സംഘം വൈസ് പ്രസിഡന്റ് ഫാ. ഡോ. ഫെലിക്സ് യോഹന്നാൻ, കൂട്ടമ്പേരൂർ സെന്റ്. മേരീസ് ഇടവക വികാരി ഫാ. എബ്രഹാം കോശി കുറുപ്പുറത്ത്, സുവിശേഷ സംഘം സെക്രട്ടറി ജേക്കബ് ഉമ്മൻ, ഭദ്രാസന പി.ആർ.ഒ. സജി പട്ടരമം, യുവജനപ്രസ്ഥാനം സെക്രട്ടറി ജോബിൻ ജോർജ്ജ്, പഞ്ചായത്ത് മെമ്പർമാർ, ആത്മീയ പ്രസ്ഥാനം പ്രവർത്തകർ എന്നിവർ പങ്കെടുത്തു.



കേരള യൂണിവേഴ്സിറ്റി ബി.കോ. പരീക്ഷയിൽ രണ്ടാം റാങ്ക് നേടി വിജയിച്ച ഷെറിൻ മറിയം ഫിലിപ്പിനെ ഓർത്തഡോക്സ് സഭ മാവേലിക്കര ഭദ്രാസനം എം.ജി.ഒ.സി.എസ്.എം. റെറ്റ് നേതൃത്വത്തിൽ പൊന്നാട അണിയിച്ചു ആദരിക്കുന്നു. ഫോട്ടോ: ബാബുസ് പനച്ചമുക്ക്



### എബി ഏബ്രഹാം കോശി സംസ്ഥാന ചെയർമാൻ

YMCA മീഡിയ ആൻഡ് കമ്മ്യൂണിക്കേഷൻ സംസ്ഥാന ചെയർമാനായി എബി ഏബ്രഹാം കോശി തിരഞ്ഞെടുക്കപ്പെട്ടു. യുവജനം മാസിക എഡിറ്റോറിയൽ ബോർഡ് അംഗമാണ്. കാർത്തികപ്പള്ളി ഇടവകാംഗം.



കോട്ടയം അഞ്ചേരി സെന്റ് പീറ്റേഴ്സ് പള്ളിയുടെ ആഭിമുഖ്യത്തിൽ തിരുവാർപ്പ് ഗ്രാമപഞ്ചായത്ത് 14-ാം വാർഡ് മാധവശ്ശേരി കോളനിയിൽ വെള്ളപ്പൊക്ക ദുരിതം അനുഭവിക്കുന്നവർക്കു ഓണക്കോടിയും ഗൃഹോപകരണങ്ങളും കൊടുക്കുന്നു. വികാരി ഫാ. കെ. എം. സഖറിയ നേതൃത്വം നൽകി.

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file